




پہلی بات:

بھارت کی مجموعی آبادی کا بڑا حصہ دیہاتوں میں رہتا ہے۔ دیہاتوں میں رہنے والے لوگوں کی محنت کی بدولت شہریوں کی اکثر ضرورتیں پوری ہوتی ہیں۔ ان لوگوں کا اہم پیشہ زراعت یعنی کھیتی باڑی ہے۔ اس کا شمار ابتدائی پیشے میں ہوتا ہے اس لیے اس پیشے سے جڑے لوگوں کو بہت محنت کرنا پڑتی ہے۔ کھیتی کے کام میں سب سے زیادہ محنت کسان ہی کی ہوتی ہے اس لیے ہمارے وزیر اعظم لال بہادر شاستری نے 'جے جوان۔ جے کسان' کا نعرہ دیا تھا۔ ذیل کی نظم میں شاعر نے کسان کی محنت ہی کا ذکر کیا ہے۔

جان پہچان:

احسان دانش ۱۹۱۴ء میں کاندھلہ کے ایک غریب خاندان میں پیدا ہوئے۔ غربت کی وجہ سے وہ تعلیم حاصل نہیں کر سکے۔ انھیں بچپن ہی سے شاعری کا شوق تھا۔ اپنی نظموں میں انھوں نے عام آدمی کے جذبات کو بیان کیا ہے اس لیے انھیں مزدوروں کا شاعر کہا جاتا ہے۔ 'جہان دانش، جہان دیگر، ابرنیسا، حدیث ادب' ان کی مشہور کتابیں ہیں۔ ۲۱ مارچ ۱۹۸۲ء کو لاہور میں ان کا انتقال ہوا۔



فضا ویران ہے ، گرمی کی شدت ہے زمانے میں
مگر مصروف ہیں بیچارے دہقاں ہل چلانے میں
دل مجروح میں اُمید کی تابانیوں والے
کڑکتی دھوپ میں تپتی ہوئی پیشانیوں والے
یہی دہقاں چلاتے ہیں جو ہل بنجر زمینوں میں
چراغِ آرزو سے دل ہیں روشن ان کے سینوں میں
یہ وہ انساں ہیں ، دامنِ مشقت میں جو پلتے ہیں
جہاں سوتا ہے اور یہ آبیاری کو نکلتے ہیں
برستے بادلوں میں کھیتیاں جب لہلہاتی ہیں
تو ان کی آرزوئیں جھومتی ہیں ، مُسکراتی ہیں
یہاں آتی ہیں لے کر قسمتیں کاسہ گدائی کا
جہاں محتاج ہے ان کے پسینے کی کمائی کا
انھی کے بازوؤں سے ہیں بہاریں گلستانوں کی
انھی کے دم سے ہے تعلیم جاری نوجوانوں کی
انھی فاقے سے گھبرائے ہوؤں میں پارسائی ہے
انھی ڈوبے ہوؤں کے دم سے زندہ ناخدائی ہے

شاعر کہتا ہے کہ کسان موسموں کی شدت کی پروا کیے بغیر کھیتوں میں ہل چلانے، بیج بونے اور آبیاری کرنے کے لیے صبح سویرے پہنچ جاتے ہیں۔ ان کے دلوں میں اُمید کے چراغ روشن ہوتے ہیں کہ ہماری محنت کا پھل ملے گا۔ فصلوں کا انحصار بارش پر ہے اس لیے اس موسم میں کسان بڑے آرزو مند ہوتے ہیں۔ کسانوں کی قسمت سے دنیا والوں کی قسمت جڑی ہوئی ہے۔ لوگ ان کی محنت سے فائدہ اٹھاتے ہیں۔ کسانوں کے دم سے کھیتوں پر بہار ہے۔ کسان خود تو فاقوں کے مارے ہوتے ہیں مگر اپنی محنت سے دنیا کی ضرورتوں کو پورا کرتے ہیں۔

معنی و اشارات

دہقاں	-	کسان	کاسہ	-	پیالہ
دل مجروح	-	زخمی دل، دکھی دل	گدائی	-	فقیری
چراغ آرزو	-	اُمید کی روشنی	پسینے کی کمائی	-	محنت کی کمائی
دامانِ مشقت	-	محنت کے سایے، مراد محنت	پارسائی	-	پاکیزگی
آبیاری	-	فصل کو پانی دینا	ناخدائی	-	ناؤ کو کنارے تک لے جانے کی صلاحیت

مشق

- ❖ ایک جملے میں جواب لکھیے:
- ۱- گاؤں والوں کا اہم پیشہ کیا ہوتا ہے؟
 - ۲- احسان دانش کہاں پیدا ہوئے؟
 - ۳- چراغ آرزو سے کن کے دل روشن ہیں؟
 - ۴- کسان کھیت کی آبیاری کو کب نکلتا ہے؟
 - ۵- کسان کی آرزوئیں کب جھوٹے لگتی ہیں؟
 - ۶- دنیا کس کی کمائی کی محتاج ہے؟
- ❖ مندرجہ ذیل مصرعوں کی تشریح کیجیے:
- ۱- کڑکتی دھوپ میں تپتی ہوئی پیشانیوں والے
 - ۲- جہاں محتاج ہے ان کے پسینے کی کمائی کا
- ❖ مفصل جواب لکھیے:
- اس نظم میں کسان کے کن اوصاف کو بیان کیا گیا ہے؟
- ❖ غور کر کے بتائیے:
- شاعر نے دہقاں کو بے چارہ کیوں کہا ہے جبکہ ...
- ۱- اس کے دم سے کھیتیاں لہلہاتی ہیں۔
 - ۲- اس کے پسینے کی کمائی کا سارا جہاں محتاج ہے۔
 - ۳- اس کے بازوؤں سے گلستان میں بہا رہے۔
 - ۴- اسی کے دم سے نوجوانوں کی تعلیم جاری ہے۔
 - ۵- اسی کے دم سے ناخدائی زندہ ہے۔

مختصر جواب لکھیے:

- ۱- دامانِ مشقت میں پلنے سے کیا مراد ہے؟
- ۲- شاعر نے کسان کی قسمت کو گدائی کا کاسہ کیوں کہا ہے؟
- ۳- کسان کے دم اور بازو سے کیا حاصل ہوتا ہے؟

تلاش و جستجو

اس نظم میں صفت و موصوف کی بعض تراکیب آئی ہیں جیسے: کڑکتی دھوپ، بے چارے دہقاں، تپتی پیشانی وغیرہ۔ آپ چند ایسی تراکیب اپنی کتاب میں سے تلاش کیجیے اور ان کے معنی اپنی بیاض میں لکھیے۔

وسعت میرے بیان کی

❖ درج ذیل شعر کا مطلب بیان کیجیے:

انھی فاتے سے گھبرائے ہوؤں میں پارسائی ہے
انھی ڈوبے ہوؤں کے دم سے زندہ ناخدائی ہے

❖ درج ذیل اقتباس کو غور سے پڑھیے اور دیے ہوئے سوالوں کے جواب لکھیے:

حضرت عمرؓ بن خطاب کے پاس یمن کی کچھ چادریں آئیں۔ یہ چادریں آپؓ نے مسلمانوں میں تقسیم کر دیں۔ ہر مسلمان کے حصے میں ایک ایک چادر آئی۔ حضرت عمرؓ کا حصہ بھی ایک مسلمان کے برابر تھا۔ ایک دن حضرت عمرؓ منبر پر چڑھے تو چادر کا کرتا پہنے ہوئے تھے۔ آپؓ نے لوگوں کو اسلام کی دعوت دی تو ایک شخص کھڑا ہو کر کہنے لگا کہ ہم آپ کی بات نہیں سنیں گے کیونکہ ہمارے حصے میں ایک چادر آئی تھی اور آپ نے دو چادروں سے اپنا کرتا بنایا ہے۔ آپ نے خود کو ہم پر ترجیح دی ہے۔ حضرت عمرؓ نے اپنے بیٹے عبداللہؓ سے کہا کہ اس کا جواب تم دو۔ حضرت عبداللہؓ نے کہا کہ میرے حصے میں جو چادر آئی تھی، وہ میں نے اپنے والد کو دے دی ہے کیونکہ ایک چادر میں ان کا کرتا نہیں بن سکتا تھا۔

سوالات:

- ۱- مسلمانوں میں کہاں سے آئی ہوئی چادریں تقسیم کی گئیں؟
- ۲- ایک شخص حضرت عمرؓ کی بات سننے کو تیار کیوں نہیں تھا؟
- ۳- حضرت عبداللہؓ نے اپنے حصے کی چادر کا کیا کیا؟

۱- اس نظم کی مدد سے 'کسان' عنوان پر پندرہ سطروں کا مضمون لکھیے۔

۲- 'میرا محبوب مشغلہ / میری پسندیدہ کتاب / میری پسندیدہ شخصیت' پر پندرہ سطروں کا مضمون لکھیے۔

سرگرمی / منصوبہ:

۱- انٹرنیٹ کی تباہ کاریاں / فوائد / نقصانات' پر تقریری مقابلے کا انعقاد کیجیے۔

۲- اپنے روزانہ کے کاموں کی تفصیل ایک ڈائری میں تاریخ وار لکھیے۔

۳- بڑھتی آلودگی، جنگلات کی کٹائی اور موسمی تغیرات نے ماحول میں عدم توازن پیدا کر دیا ہے۔ انھی باتوں کے تعلق سے بیداری کی غرض سے ایک مذاکرے کا انعقاد کیجیے۔



رؤرؤ

شاعر سے ملاقات: کسی شاعر کو اپنے اسکول میں مدعو کر کے ان کی تعلیم، ادبی سفر اور حالاتِ زندگی سے متعلق سوالات تیار کر کے ان سے گفتگو کیجیے / انٹرویو لیجیے۔





۱۶۔ ہزاروں سال لمبی رات

رتن سنگھ

پہلی بات:

ایک کہات ہے ’بھوکے بچن نہ ہوئے یعنی آدمی اگر بھوکا ہو تو کسی کام میں اس کا جی نہیں لگتا؛ وہ کام چاہے خدا کی عبادت کیوں نہ ہو۔ بھوک لگنا انسان اور حیوان کی فطری عادتوں میں شامل ہے۔ کام کاج کرتے ہوئے اس کے اعضا تھک جاتے ہیں۔ اس کے جسم کو چلانے والے اعضا یعنی دل، جگر، معدہ وغیرہ پر بھی تھکن چھا جاتی ہے۔ اس تھکن سے جانداروں کو بھوک کا احساس ہوتا ہے۔ وہ کھانا کھالیں تو تھکے ہوئے اعضا کو پھر طاقت مل جاتی ہے اور وہ کام کرنے لگتے ہیں۔ بھوک کے تعلق سے اس سبق میں بتایا گیا ہے کہ انسان بھوکا ہو تو اسے نیند نہیں آتی، اس کا ذہن بے سرپیر کی باتیں سوچنے لگتا ہے۔ اگر بہت سے بھوکے انسان ایک جگہ جمع ہو جائیں تو پتا چلتا ہے کہ سب کا ذہن بھوک مٹانے کی فکر میں طرح طرح کی باتوں میں الجھا ہوا ہے۔ ذیل کی کہانی میں مصنف نے بھوک کی وجہ سے پیدا ہونے والی انسانی بے چینی کی کیفیت کو بیان کیا ہے۔

جان پچان:

رتن سنگھ ۱۹۲۷ء میں سیال کوٹ (پاکستان) میں پیدا ہوئے۔ اُردو کے ممتاز افسانہ نگاروں میں ان کا شمار ہوتا ہے۔ ان کے افسانے انسانی زندگی کے مسائل پر مبنی ہوتے ہیں۔ وہ اپنے افسانوں میں سماجی اور معاشرتی حالات بڑے مؤثر انداز میں پیش کرتے ہیں۔ ’پہلی آواز، پنجرے کا آدمی، کاٹھ کا گھوڑا‘ وغیرہ ان کے افسانوں کے مجموعے ہیں۔

سننے والے اس کی بات بڑے انہماک سے سن رہے تھے۔ سنانے والا ان سب کے بچ لیٹا ہوا، بالکل اوٹ پٹانگ باتیں کر رہا تھا۔ ان میں کہیں کوئی تسلسل نہیں تھا۔ بات کرتے کرتے وہ خود ہی بہک جاتا جیسے راہ چلتا مسافر اپنی راہ سے بھٹک کر کسی غلط راستے پر چلنے لگے۔ ایک بات ادھوری ہی چھوڑ کر وہ کسی دوسری بات کا سرا پکڑ لیتا۔ اس طرح رات بہت دھیرے دھیرے سرک رہی تھی۔ وہ سب کے سب ریلوے اسٹیشن کی طرف جانے والے راستے کی ایک دکان کے برآمدے میں آ کر رات کاٹنے کے لیے لیٹ گئے تھے۔ تھوڑی دیر بعد جب ان میں سب سے بوڑھے آدمی نے گلا صاف کرتے ہوئے کسی راجا کی بات شروع کی تو اس برآمدے میں لیٹے ہوئے سب کے سب آدمی ہنکاری بھرنے لگے، ’ہوں، پھر کیا ہوا، بابا؟‘

بس پھر کیا تھا بات چل نکلی — ’ایک بادشاہ تھا۔ اس کی سات رانیاں تھیں۔ ساتوں رانیوں کے لیے بادشاہ نے الگ الگ محل بنوائے۔ ایک لکڑی کا، دوسرا اینٹ گارے کا، تیسرا سنگ مرمر کا، چوتھا تانبے کا، پانچواں چاندی کا، چھٹا سونے کا اور ساتویں میں ہیرے جواہرات جڑے ہوئے تھے!‘

’ہاں ٹھیک۔‘ کسی نے ہنکاری بھری۔

’اتنا سب کچھ تھا لیکن بادشاہ کے یہاں اولاد نہیں تھی اس لیے وہ بہت دکھی تھا۔ بادشاہ کو آخر کسی نے رائے دی کہ فلاں جنگل میں ایک پیڑ ہے، اس پر سات پھل لگے ہیں۔ اگر بادشاہ یہ پھل اپنی رانیوں کو کھلائے تو سب کے اولاد ہو جائے گی۔ لیکن مصیبت یہ تھی کہ اس پیڑ تک پہنچنا بڑا مشکل تھا۔ راستے میں سات دریا پڑتے تھے اور سات دیوؤں سے مقابلہ کرنا پڑتا تھا۔ پیڑ کے گرد سات سانپوں کا زبردست پہرا تھا لیکن بادشاہ بھی اپنی دھن کا پکا تھا۔ وہ اپنا لال شکر لے کر چل پڑا۔‘

بات ابھی یہیں تک پہنچی تھی کہ بوڑھے کوکھانسی کا دورہ پڑا۔ جب اس کی سانس درست ہوئی تو بوڑھا بہک گیا۔ اس نے ایک

دوسری بات چلا دی۔

’بڑی پرانی بات ہے۔ کسی کاری کرنے ایسا ڈنڈا بنایا جس کے اندر ایک آدمی بیٹھ سکتا تھا۔ اس طرح وہ ڈنڈا آدمیوں کی طرح ہی بولتا تھا، چلتا تھا اور کھاتا پیتا تھا۔‘

’ہوں، ہوں۔‘ قریب قریب سب نے مل کر ہنکاری بھری۔

پھر اچانک یہ ہوا کہ رکشوں اور تاگوں کا ریلا شور مچاتا ہوا سڑک پر سے گزرنے لگا۔ شاید اسٹیشن پر کوئی مسافر گاڑی رُکی تھی۔ اس لیے بوڑھا تھوڑی دیر رُکا۔ پھر اس نے ایک مچھلی کی بات شروع کر دی۔ ’’مچھلی اتنی بڑی تھی کہ اس کی پیٹھ پر باقاعدہ ایک شہر بسا ہوا تھا۔ جس پر نہ معلوم کتنے ہی مکان بنے ہوئے تھے، کتنے ہی کھیت تھے۔ سمندر میں جس طرف یہ مچھلی جاتی، اس طرف یہ بسا بسایا شہر چلا جاتا۔‘

’ہوں، بالکل ٹھیک۔‘ سب نے ہنکاری بھری۔

اس طرح رات نہایت آہستہ آہستہ کھسک رہی تھی۔ بوڑھا باتیں کیے جا رہا تھا اور وہ سب کے سب بڑے غور سے سن رہے تھے۔ پھر کسی بات کو ادھوری ہی چھوڑ کر بوڑھے نے ایک نئی بات شروع کی۔

’ہزاروں سال پہلے کی بات ہے، ایک بادشاہ نے آدھی دنیا فتح کر لی۔‘

’پھر‘

’پھر اسی خوشی میں بادشاہ نے ایک بہت بڑی دعوت کی۔‘

’پھر... پھر‘

’پھر کیا، اتنا کھانا بنایا گیا کہ بادشاہ کے شہر کے سارے کے سارے مکانوں میں کھانا بنا کر رکھا گیا۔‘

’پھر۔ پھر۔ پھر۔‘

بوڑھے نے کہنا شروع کیا، ’سب سے پہلے بادشاہ اور اس کے رشتے داروں نے کھانا کھایا۔‘

’ٹھیک‘

’پھر بادشاہ کے سیکڑوں امیروں اور وزیروں نے

کھانا کھایا۔‘

’ٹھیک‘

’پھر بادشاہ کے ہزاروں فوجیوں اور پٹنے ہوئے

شہریوں نے کھانا کھایا۔‘


’ٹھیک‘

’اتنے لوگوں کے کھانا کھاتے کھاتے رات ہو گئی۔‘

’ٹھیک‘

’اور سب کے بعد رات کے وقت لاکھوں غریب، غربا اور فقیروں نے پیٹ بھر کر کھانا کھایا۔‘

’بالکل جھوٹ.... بالکل جھوٹ‘ اس برآمدے میں لیٹے ہوئے سبھی آدمی احتجاجاً اٹھ کھڑے ہوئے اور ان میں سے ایک



آدمی بولا، ”بوڑھے! تجھے جھوٹی باتیں کرتے شرم نہیں آتی۔ اگر ہم نے رات کو پیٹ بھر کر کھانا کھایا ہوتا تو اس وقت چین کی نیند نہ سو رہے ہوتے۔ رات بھر تمھاری یہ بکواس کون سنتا؟“

”ارے بھائی! ناراض کیوں ہوتے ہو۔“ بوڑھے نے سہمی ہوئی آواز میں کہا، ”میں بھی تمھاری طرح بھوکا ہوں۔ اگر مجھے ہی نیند آ رہی ہوتی تو بھلا یہ باتیں کرنے کے لیے میں جاگتا ہوتا؟ میں بھی..... تو سو جاتا۔“

معنی و اشارات

احتجاجاً	- مخالفت کرتے ہوئے	انہماک	- توجہ، دھیان، مصروفیت
ہزاروں سال	انسان بھوکا ہو تو اس کا وقت نہیں کٹتا۔ اسے نیند نہیں آتی اور رات بہت لمبی معلوم ہوتی ہے	ہنکاری بھرنا	- ہاں کہنا، کہانی سننے ہوئے سنانے والے کی بات پر ہامی بھرنا
لمبی رات		لاؤ لشکر	- فوج اور اس کا سامان

مشق

- ❖ ایک جملے میں جواب لکھیے:
- ۱- عبادت میں کب آدمی کا جی نہیں لگتا؟
 - ۲- رتن سنگھ کہاں پیدا ہوئے؟
 - ۳- کہانی سنانے والا کیسی باتیں کر رہا تھا؟
 - ۴- وہ سب کے سب رات کاٹنے کے لیے کہاں لیٹے تھے؟
 - ۵- بوڑھے آدمی نے کس کی بات شروع کی؟
 - ۶- بادشاہ کیوں دکھی تھا؟
 - ۷- کاری گر کا بنایا ہوا ڈنڈا کیسا تھا؟
 - ۸- بات کہتے کہتے بوڑھا کیوں رکا؟
 - ۹- آدمی دنیا فتح کرنے کی خوشی میں بادشاہ نے کیا کیا؟
 - ۱۰- کہانی سننے والوں کو نیند کیوں نہیں آ رہی تھی؟
- ❖ مختصر جواب لکھیے:
- ۱- بادشاہ کے سات محل کیسے تھے؟
 - ۲- سات پھل والے پیڑ تک پہنچنا بادشاہ کے لیے کیوں دشوار تھا؟
- ۳- مچھلی پر بسا ہوا شہر کیسا تھا؟
 - ۴- لیٹے ہوئے لوگوں نے بوڑھے کی باتوں کو جھوٹ کیوں کہا؟
- ❖ قوسین میں دیے ہوئے لفظوں کی مدد سے خالی جگہ پُر کیجیے:
- ۱- سننے والے اس کی بات بڑے..... سے سن رہے تھے۔ (غور / انہماک)
 - ۲- دکان کے..... میں آ کر رات کاٹنے کے لیے لیٹ گئے تھے۔ (برآمدے / صحن)
 - ۳- پیڑ کے گرد سات سائپوں کا زبردست..... تھا۔ (حلقہ / پہرا)
 - ۴- پھر اچانک یہ ہوا کہ رکشوں اور تاگوں کا..... شور مچاتا ہوا سڑک پر سے گزرنے لگا۔ (ریلا / جگمگٹا)
 - ۵- اس برآمدے میں لیٹے ہوئے سبھی آدمی..... اٹھ کھڑے ہوئے۔ (اخلاقاً / احتجاجاً)

کرنے کے لیے ان کاموں کی خصوصیت کو دو دو بار لکھا گیا ہے۔ تکرار سے آنے والے ایسے چند الفاظ منتخب کر کے جملے بنائیے۔



بھوک لگ جانے پر آپ کی جو کیفیت ہوتی ہے اسے پانچ جملوں میں بیان کیجیے۔

سرگرمی/منصوبہ:

۱۔ نظیر اکبر آبادی کی نظم 'روٹیاں' جماعت میں سنائیے اور اپنی بیاض میں لکھیے۔

۲۔ سبق کی ادھوری کہانیوں میں سے کسی ایک کہانی کو مکمل کیجیے۔

۳۔ 'جدید ٹیکنالوجی اور ہم' عنوان کے تحت مذاکرے کا انعقاد کیجیے۔

۴۔ 'قومی سائنسی دن' کی مناسبت سے تین سائنس دانوں کی مختصر

معلومات جمع کیجیے۔ نیز چارٹس، پروجیکٹ اور ماڈل کی نمائش

کا اہتمام کیجیے۔



❖ درج ذیل جملوں میں خط کشیدہ الفاظ کی جگہ سبق سے محاوروں کو تلاش کر کے لکھیے۔

۱۔ وہ برآمدے میں رات گزارنے کے لیے لیٹ گئے تھے۔

۲۔ بادشاہ بھی مضبوط ارادے کا تھا۔



❖ ذیل کے جملوں میں بعض الفاظ دو دو بار استعمال ہوئے ہیں۔ جیسے:

۱۔ رات دھیرے دھیرے سرک رہی تھی۔

۲۔ رات آہستہ آہستہ کھسک رہی تھی۔

۳۔ کھانا کھاتے کھاتے رات ہو گئی۔

ان جملوں میں سرکنے، کھسکنے اور کھانے کے تسلسل کو ظاہر

آپے زبان سیکھیں

۲۔ جس کی لاٹھی اس کی پھینس: یعنی جس کے پاس طاقت

ہوتی ہے، وہی حاوی ہوتا ہے۔

۳۔ آسمان سے گرا کھجور میں اٹکا: اگر کوئی ایک مصیبت

سے نکل کر دوسری مصیبت میں پھنس جاتا ہے تو اس کی حالت پر یہ

کہاوت استعمال کی جاتی ہے۔

کچھ اور مثالیں:

چاردن کی چاندنی پھر اندھیری رات

مان نہ مان، میں تیرا مہمان

بخشوبی بلی، چوہا لندورا ہی بھلا

ناچ نہ جانے آنگن ٹیڑھا

گر کھاکے گلگلوں سے پرہیز

روزمرہ اور محاورے پورے جملے نہیں ہوتے مگر کہاوت اپنے

آپ میں پورا جملہ ہوتی ہے۔

● اپنے استاد کی مدد سے اوپر دی گئی کہاوتوں کا مفہوم معلوم

کر کے ان کے سامنے لکھیے۔

کہاوت/ضرب المثل

سبق کی 'پہلی بات' میں کہا گیا ہے کہ آدمی اگر بھوکا ہو تو کسی کام میں اس کا جی نہیں لگتا؛ وہ کام چاہے خدا کی عبادت کیوں نہ ہو۔ اسی بات کو مختصر میں وہاں کہا گیا ہے: بھوکے بچن نہ ہوے۔

جب کسی لمبی بات یا خیال کو وضاحت سے نہ کہتے ہوئے چند

لفظوں/فقرے یا مختصر سے جملے میں ادا کر دیا جاتا ہے تو ایسے فقرے

/جملے کو کہاوت یا ضرب المثل کہا جاتا ہے۔ بولتے یا لکھتے وقت کہاوت

کے استعمال سے بات میں زور اور اثر پیدا ہوتا ہے۔ کہاوتیں یا

ضرب الامثال مکمل بامعنی جملے ہوتے ہیں مگر دوسرے واقعات یا

عبارتوں کے ساتھ آکر ہی اپنا مفہوم واضح کرتے ہیں۔ جیسا کہ اوپر

کی مثال میں بتایا گیا۔ اکثر ان کہاوتوں سے متعلق کوئی نہ کوئی کہانی

مشہور ہوتی ہے۔ ہمیں کہاوتوں کے استعمال کا موقع محل معلوم ہونا

چاہیے۔ ذیل میں چند کہاوتوں کی وضاحت کی جا رہی ہے۔

۱۔ ابھی دئی دور ہے: یہ کہاوت ایسے موقع پر بولتے ہیں

جب بہت سا کام باقی رہ گیا ہو یا مقصد پورا ہونے میں دیر ہو۔



۷۔ ریل کا سفر

سید ضمیر جعفری

پہلی بات:

دور دراز کے کسی شہر تک پہنچنا ہو اور وہاں جانے کے لیے بس، ریل اور ہوائی جہاز کی سہولتیں موجود ہوں تو آپ ان میں سے کون سا ذریعہ اختیار کریں گے؟ ان میں سب سے بہتر ہوائی جہاز ہے مگر اس کا کرایہ بہت زیادہ ہوتا ہے۔ اس کے برعکس بس کے سفر میں وقت بہت لگتا ہے اور دقتیں بھی بہت ہیں۔ اسی لیے اکثر لوگ ریل کے سفر کو ترجیح دیتے ہیں۔ کرایہ کم اور دیگر سہولتوں کے سبب ریل گاڑی میں لوگوں کی زبردست بھیڑ ہو جاتی ہے۔ ذیل کی نظم میں اسی بات کو شاعر نے مزاحیہ انداز میں پیش کیا ہے۔

جان پہچان:

سید ضمیر جعفری یکم جنوری ۱۹۱۶ء کو پیدا ہوئے۔ انھوں نے پنجاب یونیورسٹی (پاکستان) سے گریجویشن کے بعد سرکاری ملازمت اختیار کی۔ ترقی کر کے میجر کے عہدے پر فائز ہوئے۔ انھوں نے سماج میں پائے جانے والے مسائل کا گہرا مشاہدہ کر کے انھیں طنز کا نشانہ بنایا اور ایک مزاح نگار شاعر کی حیثیت سے مقبولیت حاصل کی۔ 'مانی الضمیر' اور 'نشاط طبع' ان کے شعری مجموعے ہیں۔ ۱۶ مئی ۱۹۹۹ء کو ان کا انتقال ہوا۔



نہ گنجائش کو دیکھ اس میں ، نہ تو مردم شماری کر
لنگوٹی کس ، خدا کا نام لے ، گھس جا ، سواری کر
عبث گننے کی یہ کوشش کہ ہیں کتنے نفوس اس میں
کہ نکلے گا ذرا تو دیکھ ، تیرا بھی جلوس اس میں
وہ کھڑکی سے کسی نے مورچہ بندوں کو لاکارا
پھر اپنے سر کا گھڑ دوسروں کے سر پہ دے مارا
یہ سارے کھیت کے گنے کٹا لایا ہے ڈبے میں
وہ گھر کی چارپائی تک اٹھا لایا ہے ڈبے میں

وہ اک رسی میں پورا لاؤ لشکر باندھ لائے ہیں
یہ بستر میں ہزاروں تیر و نشتر باندھ لائے ہیں
صریحی سے گھڑا ، روٹی سے دسترخوان لڑتا ہے
مسافر خود نہیں لڑتا مگر سامان لڑتا ہے
وہ حضرت جو عوام الناس میں گھل مل کے بیٹھے ہیں
رضائی میں وہ یوں بیٹھے ہیں گویا سیل کے بیٹھے ہیں
وہ آپہنچا کوئی چمٹا بجا کر مانگنے والا
بہت مقبول ہے لوگوں میں گا کر مانگنے والا



بہم یوں گفتگو میں آشنائی ہوتی جاتی ہے
لڑائی ہوتی جاتی ہے ، صفائی ہوتی جاتی ہے

اس نظم میں شاعر ایک مسافر سے مخاطب ہے۔ اسے ریل کے سفر سے متعلق ہدایات دیتے ہوئے ریل کے عجیب و غریب حالات پر طنزیہ انداز میں تبصرہ کر رہا ہے۔ شاعر کہتا ہے کہ ریل کے ڈبے میں کتنے لوگ ہیں، انہیں گننے کی کوشش بے کار ہے۔ بھیڑ کا خیال کیے بغیر بس خدا کا نام لے کر ریل میں سوار ہو جانا چاہیے۔ بھیڑنے جلوس کی شکل اختیار کر لی ہے۔ ریل میں سوار مسافروں میں سے کسی مسافر نے آپس میں لڑنے والوں کو لکارا تو کسی نے اپنا بوجھ دوسرے مسافر کے سر پر دے مارا۔ مسافر ریل کے ڈبے میں عجیب و غریب چیزیں مثلاً چارپائی، گنے، صراحی، گھڑا وغیرہ سامان لے کر داخل ہو گئے ہیں۔ مزید منظر کشی کرتے ہوئے شاعر کہتا ہے کہ کوئی اپنی رضائی میں اس طرح دبا کر بیٹھا ہے جیسے اسے وہیں سی دیا گیا ہو۔ اسی بھیڑ میں ایک بہت ہی مقبول فقیر چمٹا بجا کر اور گا گا کر بھیک مانگ رہا ہے۔ سفر کے دوران ان تمام مسافروں کا آپس میں تعارف ہوتا ہے، نوک جھونک بھی ہوتی ہے اور آخر میں صلح صفائی بھی ہو جاتی ہے۔ شاعر نے اسی کا نقشہ بڑی خوبصورتی سے کھینچا ہے۔

معنی و اشارات

مردم شماری	-	لوگوں کو گننا
عبث	-	بے کار، بے وجہ
نفوس	-	نفس کی جمع، لوگ
مورچہ بند	-	لڑائی کے لیے تیار لوگ
تیر و نشتر	-	مراد ایسا سامان جس سے زخمی ہونے کا ڈر ہو
بہم	-	آپس میں
آشنائی	-	جان پہچان
عوام الناس	-	عام لوگ

مشق

تلاش و جستجو

❖ ایک جملے میں جواب لکھیے:

- ❖ نظم کی مدد سے صحیح جواب کی نشاندہی کیجیے:
- ۱- شاعر کے مطابق شمار کرنا فضول ہے:

 - (الف) ریل کے ڈبے
 - (ب) ریل کی سیٹیں
 - (ج) نفوس
 - (د) سامان

- ۲- ریل کے سفر میں روٹی سے:

 - (الف) سالن لڑتا ہے
 - (ب) پانی لڑتا ہے
 - (ج) پلیٹ لڑتی ہے
 - (د) دسترخوان لڑتا ہے

- ۱- لوگ ریل گاڑی سے سفر کرنا کیوں پسند کرتے ہیں؟
- ۲- شاعر نے کس حیثیت سے مقبولیت حاصل کی؟
- ۳- پہلے شعر میں شاعر مسافر کو کیا مشورہ دے رہا ہے؟
- ۴- اس نظم کے دوسرے شعر میں 'جلوس نکلنے' سے شاعر کی کیا مراد ہے؟
- ۵- ایک مسافر گھر کی کیا چیز ریل کے ڈبے میں لے آیا تھا؟
- ۶- رضائی میں بیٹھے ہوئے مسافروں کا حال کس طرح بیان کیا گیا ہے؟
- ۷- کون سا مانگنے والا لوگوں میں مقبول ہے؟

❖ نظم کے مطابق صحیح اور غلط کی نشاندہی کیجیے :

- ۱- مانگنے والا ڈھولکی بجا رہا تھا۔
- ۲- ایک مسافر نے اپنا بیگ دوسرے کے سر پر دے مارا۔
- ۳- ایک مسافر رسی میں پورا لالہ لٹک کر باندھ لایا تھا۔
- ۴- ریل میں سوار ہونے سے پہلے مسافروں کی مردم شماری کر لینا چاہیے۔
- ۵- گا کر بھیک مانگنے والا لوگوں میں بہت مقبول ہے۔



ریل کے ذریعے کیے گئے اپنے کسی سفر کا احوال پندرہ سطروں میں لکھیے۔

سرگرمی / منصوبہ :

اپنے ملک میں چلنے والی چند ریل گاڑیوں کے نام لکھیے۔

اضافی معلومات

جب انسان نے پڑھنا سیکھا تب ہی سے علم کی دولت مختلف شکلوں میں آنے والی نسلوں تک منتقل کرنے کا سلسلہ جاری ہے۔ پہلے لوگوں کا حافظہ قابل تعریف ہوا کرتا تھا۔ وہ جو کچھ سنتے ان کے دل و دماغ میں محفوظ ہو جاتا۔ پھر وہ یہی علم سینہ بہ سینہ آنے والی نسلوں کو منتقل کرنے لگے۔ وقت گزرنے کے ساتھ ساتھ علم کو محفوظ کرنے کے طریقے بھی ترقی پاتے گئے۔ کتابیں پہلے پتوں پر لکھی جاتی تھیں۔ پھر کاغذ کی ایجاد نے چھوٹی بڑی کتابوں کی صورت میں علم کے خزانے کے ڈھیر لگا دیے۔

سائنس نے مزید ترقی کی اور انٹرنیٹ ایجاد ہوا تو اسے معلومات کے تبادلے اور علم جمع کرنے کے ذریعے کے طور پر استعمال کیا جانے لگا۔ لوگوں نے انٹرنیٹ سے فائدہ اٹھانے کے نئے نئے طریقے ایجاد کیے۔ اب انٹرنیٹ کو معلومات کا خزانہ تسلیم کیا جانے لگا ہے۔ کتابوں کی بہ نسبت لوگوں کا انٹرنیٹ پر انحصار بڑھ گیا ہے۔ انٹرنیٹ پر تقریباً ایک ہزار کروڑ ایسی ویب سائٹس موجود ہیں

۳- رضائی میں مسافر ایسے بیٹھا ہے جیسے :

- (الف) گھر میں بیٹھا ہو
 - (ب) سِل کے بیٹھا ہو
 - (ج) دیک کے بیٹھا ہو
 - (د) ڈر کے بیٹھا ہو
- ۴- کوئی مسافر ریل میں کھیت سے :
- (الف) سارے گنے کاٹ لایا ہے
 - (ب) آدھی فصل کاٹ لایا ہے
 - (ج) تہائی جوڑا کاٹ لایا ہے
 - (د) چوتھائی باجرا کاٹ لایا ہے

۵- بھیڑ میں صراحی سے :

- (الف) پانی لڑتا ہے
- (ب) گلاس لڑتا ہے
- (ج) پیالہ لڑتا ہے
- (د) گھڑا لڑتا ہے

۶- آپسی گفتگو سے :

- (الف) لڑائی ہوتی ہے
 - (ب) آشنائی ہوتی ہے
 - (ج) بحث ہوتی ہے
 - (د) تلخی ہوتی ہے
- ۷- ایک مسافر نے کھڑکی سے لکارا :

- (الف) مسافروں کو
- (ب) مردوں کو
- (ج) مورچہ بندوں کو
- (د) ڈرائیور کو

۸- لڑائی ہونے سے :

- (الف) صفائی ہوتی جاتی ہے
- (ب) کمائی ہوتی جاتی ہے
- (ج) ہاتھ پائی ہوتی جاتی ہے
- (د) پریشانی ہوتی جاتی ہے

تیزی رفتار کے سکتے جاتی جا بجا
دشت و در میں زندگی کی لہر دوڑاتی ہوئی

سوالات:

- ۱- ریل اسٹیشن سے کس طرح جا رہی ہے؟
- ۲- آندھیوں میں کس کی صدا آرہی ہے؟
- ۳- رات کی تاریکی میں انجن کی روشنی سے پٹریاں کیسی نظر آ رہی ہیں؟
- ۴- ندی میں کیا منظر نظر آتا ہے؟
- ۵- ریل کس میں زندگی کی لہر دوڑاتی ہے؟

آئیے! کر کے دیکھیں۔

مناسب لفظ کی مدد سے کہاوت مکمل کیجیے:

- ۱- تلے اندھیرا
(چراغ / درخت / دیوار)
- ۲- حلوائی کی پر داداجی کی فاتحہ
(قبر / دکان / میت)
- ۳- ایک انار بیمار
(سو / پچاس / ہزار)
- ۴- بوڑھی گھوڑی لگام
(سفید / کالی / لال)
- ۵- ایک انڈا وہ بھی
(ٹھنڈا / گندہ / پھوٹا)
- ۶- بد اچھا بڑا
(پر نام / بد نام / خوش نام)
- ۷- جتنے منہ اتنی
(راتیں / لاتیں / باتیں)
- ۸- خدا گنجے کو نہیں دیتا
(صابن / ناخن / جامن)
- ۹- خس کم جہاں
(صاف / پاک / خاک)

جو عام انسان کی پہنچ میں ہیں جن میں ایک اندازے کے مطابق تعلیمی مواد رکھنے والی ویب سائٹس دس فیصد ہیں۔ لیکن یہ بھی ایک حقیقت ہے کہ بعض ویب سائٹ کی اوسط عمر پانچ سات دن سے زیادہ نہیں ہوتی۔ انٹرنیٹ پر گوگل ایک سرچ سائٹ ہے جس کو سب سے بڑا سرچ انجن تصور کیا جاتا ہے۔ انٹرنیٹ پر کوئی بھی شخص ذاتی ویب سائٹ بنا کر اس پر اپنی مرضی کے مطابق معلومات فراہم کر سکتا ہے اور اس معلومات کو جانچنے یا پرکھنے کا کوئی مستقل پیمانہ موجود نہیں ہے۔ اس کا یہ مطلب بھی نہیں ہے کہ انٹرنیٹ بالکل ہی بے کار شے ہے۔ انٹرنیٹ کا سب سے بڑا فائدہ یہ ہے کہ آپ کو مطلوبہ معلومات تلاش کرنے میں زیادہ وقت نہیں لگتا اور تازہ ترین معلومات فوراً دستیاب ہو جاتی ہے۔ انٹرنیٹ پر چوبیس گھنٹے معلومات دستیاب ہے۔

اساتذہ درج بالا معلومات کی طرح مواصلات کی جدید ٹکنالوجی سے متعلق مزید معلومات طلبہ کو فراہم کریں۔

عبارت آموزی

درج ذیل نظم پڑھ کر نیچے دیے ہوئے سوالوں کے جواب لکھیے۔

پھر چلی ہے ریل اسٹیشن سے لہراتی ہوئی
نیم شب کی خاموشی میں زیر لب گاتی ہوئی

ڈمگاتی ، جھومتی ، سیٹی بجاتی ، کھیاتی
وادی و کہسار کی ٹھنڈی ہوا کھاتی ہوئی

تیز جھونکوں میں وہ چھم چھم کا سرورِ دلنشین
آندھیوں میں مینہ برسنے کی صدا آتی ہوئی

رات کی تاریکیوں میں جھلملاتی کانپتی
پٹریوں پر دور تک سیماب چھلکاتی ہوئی

پیش کرتی بیچ ندی میں چراغاں کا سماں
ساحلوں پر ریت کے ذروں کو چمکاتی ہوئی

۱۸۔ قطب جنوبی کا مہم جو

ادارہ

کھلی بات :

آپ جغرافیہ میں قطب شمالی اور قطب جنوبی کے متعلق پڑھ چکے ہیں۔ کرہ زمین کے محور کے یہ دونوں سرے بالترتیب شمال اور جنوب میں واقع ہیں۔ قطب جنوبی دنیا کے سات بڑے اعظموں میں سب سے دور، غیر آباد اور برف سے ڈھکے ہوئے بڑے اعظم انٹارکٹیکا پر واقع ہے۔ اس کا رقبہ چین اور بھارت کے رقبے کے برابر ہے۔ یہاں سورج کی کرنیں نہیں پہنچتیں اس لیے سال کے چھ مہینے یہاں رات کا اندھیرا چھایا رہتا ہے۔ یہاں کی برفانی ندیوں کا برف ساری دنیا کے ۹۰ فیصد برف کے برابر ہے۔ غیر آباد ہونے کے باوجود دنیا کے مختلف ملکوں کے مہم جو اس بڑے اعظم کو سر کرنے کی کوشش کرتے رہے ہیں۔ بھارت نے بھی ڈاکٹر سید ظہور قاسم کی قیادت میں اپنی مہم جو ٹیم قطب جنوبی پر بھیجی تھی۔

ہندوستان کے ماہر بحریات اور قطب جنوبی کے مہم جو سید ظہور قاسم ضلع الہ آباد کے رکو ساڑھ گاؤں میں ۳۱ دسمبر ۱۹۲۶ء کو پیدا ہوئے۔ ان کے والد سید ضمیر قاسم یہاں کے زمین دار تھے۔ وہ کئی باغات کے مالک تھے۔ اردو، فارسی میں شاعری بھی کرتے تھے۔ ظہور قاسم کی والدہ فاخرہ بیگم نہایت وضع دار خاتون تھیں۔ انھوں نے اپنے بچوں کی تربیت میں کوئی کسر نہیں چھوڑی اور انھیں اعلیٰ تعلیم دلوائی۔ ظہور قاسم اپنے تمام بھائی بہنوں میں سب سے بڑے تھے۔

ظہور قاسم کی ابتدائی تعلیم گھر ہی پر ہوئی۔ پنڈت جگدما پرشاد سے انھوں نے ریاضی، جغرافیہ اور تاریخ سیکھی۔ دینیات کے علاوہ اردو فارسی کی تعلیم انھوں نے مولوی ابراہیم سے حاصل کی۔ جماعت ششم سے انھیں اسکول میں داخل کیا گیا۔ مجیدیہ اسلامیہ کالج سے میٹرک کے بعد گورنمنٹ کالج الہ آباد اور علی گڑھ مسلم یونیورسٹی سے انھوں نے سائنس میں گریجویٹ کی ڈگری حاصل کی۔ اس کے بعد ظہور قاسم نے ۱۹۵۱ء میں علم الحیوانات میں ایم۔ ایس سی کا امتحان امتیازی نمبروں سے پاس کیا۔ اس کامیابی پر علی گڑھ



مسلم یونیورسٹی نے انھیں سونے کے تمغے سے نوازا اور شعبہ علم الحیوانات میں لیکچرار کا عہدہ پیش کیا۔ ظہور قاسم کی شدید خواہش تھی کہ میں سمندری علوم میں ڈگری حاصل کروں۔ لہذا ۱۹۵۳ء میں وہ برطانیہ گئے اور وہاں کے کالج سے بحریات میں پی ایچ۔ ڈی اور ۱۹۶۸ء میں ڈی۔ ایس سی کی ڈگریاں حاصل کیں۔ ظہور قاسم کو تعلیم کے ساتھ ساتھ کھیلوں سے بھی دلچسپی تھی۔ علی گڑھ مسلم یونیورسٹی میں تعلیم کے دوران انھوں نے ہاکی اور فٹ بال کے کھیلوں میں اپنی مہارت کا مظاہرہ کیا تھا۔ وہ نیزہ اور ڈسکس پھینکنے میں بھی اپنا کمال دکھاتے اور دیکھنے والوں کو حیرت میں ڈال دیتے تھے۔ علی گڑھ میں اسی شوق کی بنیاد پر انھیں جنرل اسپورٹس کپٹن اور بعد میں جمنازیم کلب اور گیمز کمیٹی کا سیکریٹری بنایا گیا تھا۔

بحریات میں پی ایچ۔ ڈی کرنے کے بعد جب ظہور قاسم کوچی کے بحر ہند میں تحقیقی کام کرنے والے عالمی ادارے سے جڑے تو انھوں نے کیرالا اور لکش دوپ کے سمندروں کی ابتدائی پیداوار اور کوچین کے ماہی پروری کے ادارے میں مچھلیوں کی حیاتیات کے مختلف گوشوں پر تحقیقی کام کیا۔ اس تحقیق کی وجہ سے تمل ناڈو میں مچھلیوں کی صنعت کو کافی فروغ حاصل ہوا۔ حکومت نے ان خدمات کے صلے میں ظہور قاسم کو ۱۹۷۴ء میں پدم شری کے خطاب سے نوازا۔ وہ اگرچہ کئی سائنسی اداروں میں کام کرتے رہے

مگر جب انھوں نے گوا کے قومی ادارہ بحریات (N.I.O.) کی ذمہ داریوں کو سنبھالا تو ان کا راستہ تعلق سمندری تحقیق سے ہو گیا۔ ان کے کاموں کی وجہ سے این۔آئی۔اوساری دنیا میں مشہور ہو گیا۔ یہاں ظہور قاسم نے تیرہ سمندری مہمات کے ذریعے بحر عرب اور بحیرہ بنگال کی سمندری پیداوار کا پتہ لگایا اور کثیر دھاتی لچھوں کے ذخیرے دریافت کیے جن کی مقدار اربوں ٹن تک پہنچتی ہے۔ ان لچھوں میں مینگیز، لوہا، تانبا، نکل اور کوبالٹ پایا جاتا ہے۔

قطب جنوبی کی مہم ہندوستان کی سائنسی ترقی کی تاریخ میں بڑی اہم مانی جاتی ہے۔ وزیر اعظم اندرا گاندھی کی شدید خواہش تھی کہ جاپان، فرانس، برطانیہ اور امریکہ کی طرح بھارت بھی قطب جنوبی کو سر کرے۔ حکومت نے اس مہم کی قیادت ظہور قاسم کے سپرد کی۔ چنانچہ مختلف فنون کے اکیس ماہرین کا یہ دستہ قطب جنوبی کی مہم پر ۶ دسمبر ۱۹۸۱ء کو گوا کی مارموگا و بندرگاہ سے روانہ ہوا اور بڑی دقتوں کا سامنا کرتے ہوئے ۹ جنوری ۱۹۸۲ء کو ہندوستانی وقت کے مطابق رات تین بجے قطب جنوبی پر پہنچا۔

قطب جنوبی کی سمت ظہور قاسم کے دستے کا ابتدائی سفر تو آرام دہ تھا مگر جب ان ماہرین کا جہاز گرجنے والا چالیسا اور غضبناک پچاس کے قریب پہنچا تو ان کی دشواریاں بڑھ گئیں۔ تیز و تند طوفانی ہواؤں اور پہاڑ جیسی بلند سمندری لہروں میں جب ان کا جہاز ڈگمگا جاتا تو انھیں اپنی موت قریب نظر آتی۔ اس خطے میں پہنچ کر جب دن ایک ماہ کے برابر ہوا تو ان کی پریشانیاں اور بڑھ گئیں۔ ناشتے، دوپہر اور رات کے کھانے میں وقت کی تمیز نہیں رہ گئی تھی۔ یہ لوگ جب نیند آتی، سو جاتے اور جب بھوک لگتی، کھانا کھا لیتے۔ اس تبدیلی کی وجہ سے ان لوگوں میں چڑچڑاپن آ گیا تھا، ان کے چہروں پر مایوسی چھائی رہتی۔ کبھی کبھی ان کا جہاز برف کے تودوں میں پھنس جاتا یا ان سے ٹکرا جاتا تو ان لوگوں پر خوف طاری ہو جاتا تھا۔ ظہور قاسم ایسے حالات میں اپنے ساتھیوں کا حوصلہ بڑھاتے اور انھیں ہنسانے کی کوشش کرتے۔ وہ کہتے تھے، ”موت تو سڑک حادثے میں بھی ہو سکتی ہے، نیند میں بھی آ سکتی ہے لیکن کسی مہم کے دوران ہونے والی موت سے بہتر کوئی موت نہیں۔ اگر ہم اس دوران ہلاک ہو جاتے ہیں تو ملک کے کروڑوں لوگ ہمارا سوگ منائیں گے۔“

قطب جنوبی پہنچتے ہی مہم جوؤں نے مل کر وہاں ایک بیس کیمپ تعمیر کیا اور بھارت کا پرچم لہرایا۔ وہاں انھوں نے ایک خود کار موسمی اسٹیشن بھی قائم کیا۔ ان دونوں مقامات کو ’گنگوتری‘ اور ’میتری‘ نام دیے گئے۔ قطب جنوبی کو سر کرنے والوں کی یہ پوری ٹیم اکیس ہزار کلومیٹر کا فاصلہ طے کر کے ۲۱ فروری ۱۹۸۲ء کو مارموگا و بندرگاہ واپس لوٹ آئی۔ یہ مہم سہتر دنوں میں مکمل ہوئی۔ اس کی کامیابی پر ہمارے ڈاک کے محکمے نے ۹ جنوری ۱۹۸۳ء کو ایک یادگار ٹکٹ جاری کیا تھا۔ وزیر اعظم اندرا گاندھی نے ظہور قاسم اور ان کی ٹیم کو مبارکباد دی اور اس کامیابی پر بہت خوشی کا اظہار کیا۔

قطب جنوبی کی مہم سر کرنے کے بعد بھی ظہور قاسم مختلف اداروں سے وابستہ رہے۔ ۱۹۸۹ء میں انھیں جامعہ ملیہ اسلامیہ، دہلی کا وائس چانسلر بنایا گیا۔ اس عہدے پر فائز ہوتے ہی انھوں نے جامعہ کی ترقی کے بہت سارے کام کیے۔ سائنس کے شعبے کی ترقی کو یقینی بنایا۔ جامعہ کی قدیم عمارتوں کی مرمت اور تزئین پر توجہ دی، نئی عمارتیں تعمیر کروائیں۔ مختلف تعلیمی شعبے قائم کیے۔ تعلیم کے ساتھ ساتھ کھیلوں کی طرف بھی انھوں نے خصوصی توجہ دی اور کرکٹ اور باسکٹ بال جیسے کھیلوں میں جامعہ کا نام روشن کرنے کے لیے کڑی محنت کی۔ دنیا بھر میں ان کی خدمات کو سراہا گیا۔ حکومت ہند نے انھیں پدم بھوشن کے خطاب سے بھی نوازا۔ تحقیق کے ساتھ انھوں نے تصنیف و تالیف پر بھی توجہ دی۔ بارہ کتابیں اور دو سو پچاس تحقیقی مقالات ان کا تصنیفی سرمایہ ہے۔ بحریات اور ماحولیات پر کام

کرتے کرتے ظہور قاسم اٹھاسی برس کی عمر میں ۲۰/۱ اکتوبر ۲۰۱۵ء کو اس جہان فانی سے کوچ کر گئے۔

معنی و اشارات

بحریات	- سمندروں کا علم	سوگ منانا	- کسی کی موت پر غم کا اظہار کرنا
مہم جو	- خطرناک جگہوں کی کھوج کرنے والا	بیس کیمپ	- ابتدائی پڑاؤ
وضع دار	- خاص ڈھنگ سے زندگی گزارنے والا	سر کرنا	- فتح کرنا
جمنازیم	- جسمانی ورزش کی تربیت	ترکین	- سجاوٹ
ماہی پروری	- مچھلیوں کی پرورش، مچھلی پالن	تصنیف	- کتاب لکھنا
NIO	- نیشنل انسٹی ٹیوٹ آف اوشنوگرافی (قومی ادارہ بحریات National Institute of Oceanography)	تالیف	- کتاب تیار کرنا
گرجنے والا چالیسا	- ۴۰° جنوبی عرض البلد	تحقیقی مقالہ	- کسی موضوع پر تلاش اور جستجو کے بعد لکھا ہوا مضمون
غضبناک پچاس	- ۵۰° جنوبی عرض البلد	جہان فانی	- فنا ہونے والی دنیا
قطب جنوبی کے وہ خطے جہاں ہوائیں طوفانی رفتار سے چلتی ہیں۔		کوچ کرنا	- چلے جانا مراد انتقال کر جانا

مشق

- ❖ ایک جملے میں جواب لکھیے:
- ۱- قطب جنوبی کسے کہتے ہیں؟
 - ۲- قطب جنوبی کس براعظم پر واقع ہے؟
 - ۳- سید ظہور قاسم کہاں پیدا ہوئے؟
 - ۴- سید ضمیر قاسم کون تھے؟
 - ۵- ظہور قاسم کی والدہ کا نام کیا تھا؟
 - ۶- پنڈت جگد مہا پرشاد سے ظہور قاسم نے کیا سیکھا؟
 - ۷- مولوی ابراہیم ظہور قاسم کو کیا پڑھاتے تھے؟
 - ۸- ظہور قاسم کو کن کھیلوں میں کمال حاصل تھا؟
- ❖ مختصر جواب لکھیے:
- ۱- ظہور قاسم نے کن فنون میں ڈگریاں حاصل کیں؟
 - ۲- کوچی کے سمندری تحقیقی ادارے میں ظہور قاسم نے کون سی اہم تحقیقات کیں؟
- ۳- ظہور قاسم کو پدم شری کا خطاب کیوں دیا گیا؟
- ۴- گوا کے قومی ادارہ بحریات میں ظہور قاسم نے کون سے نمایاں کام انجام دیے؟
- ۵- جامعہ ملیہ اسلامیہ، دہلی میں ظہور قاسم نے کون سے اہم کام کیے؟
- ❖ مفصل جواب لکھیے:
- ۱- قطب جنوبی کی جغرافیائی حالت بیان کیجیے۔
 - ۲- گرجنے والا چالیسا اور غضبناک پچاس پر مہم جوؤں کو کن تکلیفوں کا سامنا کرنا پڑا؟
 - ۳- قطب جنوبی پہنچ کر مہم جو دستے نے کیا کیا؟
 - ۴- قطب جنوبی کے سفر کی روداد بیان کیجیے۔



بنانا، تزئین، نام روشن کرنا، موت قریب نظر آنا، خوف طاری ہونا، کوچ کر جانا

❖ خالی جگہ پُر کیجیے:

- ۱- سید ضمیر قاسم رسواڑہ کے تھے۔
- ۲- ظہور قاسم نے ۱۹۵۱ء میں میں ایم۔ ایس سی کا امتحان پاس کیا۔
- ۳- ظہور قاسم کی شدید خواہش تھی کہ میں علوم میں ڈگری حاصل کروں۔
- ۴- ان میں مینگیٹیز، لوہا، تانبا، نکل اور کوبالٹ پایا جاتا ہے۔
- ۵- کرکٹ اور باسکٹ بال جیسے کھیلوں میں کا نام روشن کرنے کے لیے کڑی محنت کی۔
- ۶- یہ دستہ قطب جنوبی کی مہم پر ۶ دسمبر کو گوا کی بندرگاہ سے روانہ ہوا۔

لفظوں کا کھیل

لفظ 'مہارت' سے 'مہ' اور 'رات' جیسے با معنی الفاظ بنتے ہیں۔ آپ لفظ 'مہمات' سے درج ذیل معنی والے الفاظ بنائیے۔

- ۱- - سارا کا سارا
- ۲- - چاند
- ۳- - بہادری
- ۴- - رونادھونا
- ۵- - ماں کی محبت



اپنے استاد کے ساتھ کسی تاریخی مقام کی سیر کیجیے اور جو کچھ آپ وہاں دیکھیں، اسے پندرہ جملوں میں لکھیے۔

سرگرمی/منصوبہ:

سندباد جہازی کی مہماتی کہانیاں اپنی اسکول کی لائبریری سے حاصل کر کے پڑھیے۔

❖ وجوہات بیان کیجیے:

- ۱- سید ظہور قاسم ۱۹۵۳ء میں برطانیہ گئے۔
- ۲- علی گڑھ یونیورسٹی نے سید ظہور قاسم کو سونے کے تمغے سے نوازا۔
- ۳- ناشتے، دوپہر اور رات کے کھانے میں وقت کی تمیز نہیں رہ گئی تھی۔

عبارت آموزی

پنگون ایک آبی پرندہ ہے۔ عام طور پر یہ قطب جنوبی میں براعظم انٹارکٹیکا میں پایا جاتا ہے۔ اس کا کشتی نما جسم پروں سے ڈھکا ہوتا ہے۔ اپنے بھاری جسم کی وجہ سے پنگون اڑ نہیں سکتا۔ اس کا رنگ پیٹھ پر ٹیالا اور پیٹ پر سفید ہوتا ہے۔ سر بڑا، پنکھ چوڑے اور پیر چھوٹے ہوتے ہیں۔

پنگون اپنے جھلی دار پروں کو پتھاروں کی طرح استعمال کر کے پانی میں آسانی سے تیر سکتا ہے۔ اس کی چونچ میں حلق کی جانب مڑے ہوئے تیز کانٹے ہوتے ہیں جو غذا نگلنے میں مدد دیتے ہیں۔ اس کی غذا آبی حیوانات ہیں۔

پنگون پانی میں بیس منٹ تک رہ سکتا ہے۔ یہ ۲۵ میل فی گھنٹے کی رفتار سے تیرتا اور پانی میں چھ منٹ تک سانس روک سکتا ہے۔ برف پر پھسلتے ہوئے پنگون اپنے پروں سے اپنے آپ کو

❖ جوڑیاں لگائیے:

الف	ب
۱- لکش دوپ	خود کار موسمی اسٹیشن
۲- کوچین	قومی ادارہ بحریات
۳- گوا	کثیر دھاتی لچھوں کے ذخیرے
۴- کوچی	ماہی پروری کا ادارہ
۵- بحر عرب	سمندروں کی ابتدائی پیداوار
۶- میتری	بحر ہند میں تحقیق کرنے والا ادارہ

بول چال

❖ درج ذیل الفاظ/محاوروں کو جملوں میں استعمال کیجیے:

مہم جو، کسر نہ چھوڑنا، کمال دکھانا، حیرت میں ڈالنا، یقینی

پنگون کی کچھ قسمیں معتدل اور گرم علاقوں میں بھی پائی جاتی ہیں مثلاً آسٹریلیا، جنوبی افریقہ، نیوزی لینڈ وغیرہ میں۔

آگے ڈھکیلتا ہے۔ یہ اپنی آدھی زندگی زمین پر اور آدھی سمندر میں گزارتا ہے۔

سوالات:

- ۱۔ پنگون کی جسمانی ساخت بیان کیجیے۔
- ۲۔ پنگون پانی میں آسانی سے کیوں تیر سکتے ہیں؟
- ۳۔ پنگون کی دو قسموں کے بارے میں معلومات دیجیے۔

سب سے بڑے قد کا پنگون ایمپرر کہلاتا ہے۔ اس کا قد تقریباً چار فٹ اور وزن پینتیس کلوگرام ہوتا ہے جبکہ سب سے چھوٹے پنگون کا قد صرف چالیس سینٹی میٹر اور وزن ایک کلو ہوتا ہے۔ اسے 'لپل بلو' کہتے ہیں۔

آئیے زبان سیکھیں

۴۔ جب سے میں اس جزیرے میں آیا تھا، انڈے نہیں کھائے تھے۔

خط کشیدہ افعال سے ظاہر ہے کہ کام گزرے ہوئے وقت میں بہت پہلے پورا ہو چکا تھا۔ جب جملے کے فعل سے ایسا زمانہ ظاہر ہو تو اس زمانے کو 'زمانہ ماضی بعید' کہتے ہیں۔

(ج) ذیل کے جملوں میں افعال کے زمانے پر غور کیجیے۔

- ۱۔ بوڑھی کاکی بیٹھی ہوئی کھانا کھا رہی تھیں۔
 - ۲۔ میں اس آواز کو اپنا وہم سمجھ رہا تھا۔
 - ۳۔ دادی کی مایوسی بڑھتی جا رہی تھی۔
 - ۴۔ کہانی سنانے والا بالکل اوٹ پٹانگ باتیں کر رہا تھا۔
- ان جملوں کے خط کشیدہ افعال سے معلوم ہو رہا ہے کہ ہر کام گزرے ہوئے وقت میں جاری تھا۔ ایسے فعل کے وقت کو 'زمانہ ماضی استمراری' کہتے ہیں۔

● ذیل کے جملوں کو زمانہ ماضی کی تینوں قسموں میں الگ کیجیے۔

- ۱۔ ان کے شوہر کو مرے ہوئے ایک زمانہ گزر گیا تھا۔
- ۲۔ مہمانوں نے کھانا کھایا۔
- ۳۔ روپا آنگن میں پڑی سو رہی تھی۔
- ۴۔ وہ کاکی کی کوٹھری کی طرف چلی۔
- ۵۔ روپا بیٹھی یہ روحانی نظارہ دیکھ رہی تھی۔
- ۶۔ بدھ رام اور روپا دونوں ہی انہیں سزا دینے کا تصفیہ کر چکے تھے۔

زمانہ ماضی

بولتے یا لکھتے وقت جب ہم کسی کام کے کرنے یا ہونے کا ذکر کرتے ہیں تو اس کام کو قواعد میں 'فعل' کہا جاتا ہے۔ آپ نے یہ بات تو سنی ہوگی کہ ہر کام کا ایک وقت ہوتا ہے۔ اسی طرح قواعد میں آنے والے کام یا فعل کا بھی ایک وقت ہوتا ہے۔ جملے کے فعل سے یہ معلوم ہوتا ہے کہ کام یا واقعہ گزرے ہوئے وقت (زمانہ ماضی) میں ہو یا موجودہ وقت (زمانہ حال) میں ہو رہا ہے یا آنے والے وقت (زمانہ مستقبل) میں ہوگا۔

(الف) اب ذیل کے جملوں پر غور کیجیے:

- ۱۔ آپ کے ایک صحابی کنویں کے مالک سے ملے۔
 - ۲۔ بھتیجے کے نام انھوں نے ساری جائیداد لکھ دی۔
 - ۳۔ تمام قوموں کے لوگوں نے ان کا استقبال کیا۔
- ان جملوں کے خط کشیدہ افعال سے پتا چلتا ہے کہ کام گزرے ہوئے وقت یعنی زمانہ ماضی میں ہوا۔ یہ تمام جملے 'زمانہ ماضی مطلق' کی مثالیں ہیں۔

(ب) اب ان مثالوں کو پڑھتے ہوئے ان کے زمانے پر توجہ دیجیے۔

- ۱۔ حضرت محمدؐ نے اپنی ایک بیٹی بی بی رقیہؓ کا نکاح حضرت عثمانؓ سے کر دیا تھا۔
- ۲۔ باجے والے، دھوبی، چہار بھی کھا چکے تھے۔
- ۳۔ وہ کمہار گیدی تو ساری عمر یاد رکھے گا کہ کس سے واسطہ پڑا تھا۔



۱۹۔ خاکِ وطن

جاں نثار اختر

پہلی بات :

ہندوستان کے مشہور خلا باز راکیش شرما جب ایک خلائی مشن کے تحت خلا میں پہنچے تو اس وقت کی وزیراعظم اندرا گاندھی نے ان سے بات چیت کی اور پوچھا کہ وہاں سے ہمارا ملک کیسا دکھائی دے رہا ہے تو انھوں نے علامہ اقبال کے ترانے کا مشہور مصرعہ پڑھا:

سارے جہاں سے اچھا ہندوستان ہمارا

ہم اپنے ملک سے نہایت محبت کرتے ہیں۔ ہمیں اس کی ہر شے سے محبت ہے۔ شاعر نے اس نظم میں اپنے وطن کی مختلف چیزوں کا ذکر کرتے ہوئے فخر کا اظہار کیا ہے۔

جان پہچان :

جاں نثار اختر ۸ فروری ۱۹۱۴ء کو گوالیار میں پیدا ہوئے۔ ان کے والد مضطر خیر آبادی اردو کے مشہور شاعر تھے۔ اختر نے علی گڑھ یونیورسٹی سے بی۔ اے کیا۔ وہ گوالیار کے وکٹوریہ کالج میں اردو کے استاد مقرر ہوئے لیکن آزادی کے بعد ممبئی چلے آئے۔ انھوں نے نظمیں بھی کہیں اور غزلیں بھی۔ ان کی نظموں کی تعداد زیادہ ہے۔ سلاسل، نذر بتاں، جاوداں، خاکِ دل اور گھر آنگن ان کی چند مشہور کتابوں کے نام ہیں۔ 'خاکِ دل' پر انھیں سوویت دلش نہرو ایوارڈ دیا گیا تھا۔ انھوں نے چند فلموں کے لیے گیت بھی لکھے۔ جاں نثار اختر ۱۸ اگست ۱۹۷۶ء کو اس دنیا سے رخصت ہو گئے۔

محبت ہے اپنے چمن سے ہمیں
ہمیں اپنے شہروں کے ناموں سے پیار
ہمیں پیار اپنی روایات سے
رہے جگمگاتا ہمارا گنگن
سدا چاند تاروں کو چھوٹی رہیں
مچلتی رہے زلفِ گنگ و جمن
رہے تاقیامت محبت کی لاج
حسیں غار تاروں سے بھرتے رہیں
منڈیروں پہ جلتے دیوں کی قطار
رہے عید کا مسکراتا جمال

محبت ہے خاکِ وطن سے ہمیں
ہمیں اپنی صبحوں سے، شاموں سے پیار
ہمیں پیار اپنی عمارات سے
سلامت رہیں اپنے دشت و دمن
نگاہیں ہمالہ کی اونچی رہیں
رہے پاک گنگوتری کی پھبن
نہاتا رہے نرم کرنوں میں تاج
ایلورا کے بُتِ رقص کرتے رہیں
رہے یہ دیوالی کی جگمگ بہار
رہے آسماں پر دمکتا ہلال

گلے سے گلے لوگ ملتے رہیں
دلوں کے جواں پھول کھلتے رہیں



خلاصہ کلام:

ہر انسان کو اپنے وطن سے محبت ہوتی ہے۔ جس طرح ہم اپنے گھر اور اپنے خاندان کے ہر فرد سے محبت کرتے ہیں، اسی طرح ہمیں اپنے ملک سے اور اس کی ہر چیز سے محبت ہوتی ہے۔ ہم اپنے ملک، اس کی روایات، اس کی ندیوں، پہاڑوں، مشہور عمارتوں اور اس کے قابلِ فخر ورثے سے محبت رکھتے ہیں۔ ہمیں اپنے ملک کے تہواروں سے بھی محبت ہے۔ ہم اپنے ملک اور اس کے ورثے کی حفاظت، لوگوں کے اتحاد اور ان کی خوشی کی دعا مانگتے ہیں۔

معنی و اشارات

دشت	- جنگل	گنگوتری	- گنگا کا منبع
دمن	- پہاڑ	پھبن	- دلکشی
گنگن	- آسمان	گنگ و جمن	- ہندوستان کی دو مشہور ندیاں گنگا اور جمن

مشق

وسعت میرے بیان کی



ان اشعار کا مفہوم اپنے الفاظ میں لکھیے:

نگاہیں ہمالہ کی اونچی رہیں
سدا چاند تاروں کو چھوٹی رہیں
رہے پاک گنگوتری کی پھبن
مچلتی رہے زلفِ گنگ و جمن



زور قلم

میرا پیارا وطن، عنوان پر پندرہ سطر لکھیے۔

سرگرمی / منصوبہ:

جاں نثار اختر کی کوئی اور وطنی نظم تلاش کر کے اپنے ساتھیوں کو سنائیے۔

ایک جملے میں جواب لکھیے:

- ۱- شاعر نے اپنے ملک کی کن چیزوں سے پیار کیا؟
- ۲- شاعر نے اپنے ملک کی کن چیزوں کی سلامتی کی دعا مانگی ہے؟
- ۳- شاعر نے ہمالہ کے بارے میں کیا دعا کی ہے؟
- ۴- 'حسین غار' سے شاعر کی مراد کون سے غار ہیں؟
- ۵- اس نظم میں کن تہواروں کا ذکر کیا گیا ہے؟

مختصر جواب لکھیے:

- ۱- اس نظم میں ہندوستان کے کن مقامات کا ذکر کیا گیا ہے؟
- ۲- شاعر نے ہندوستانی تہواروں کے لیے کن الفاظ میں دعا کی ہے؟



لفظوں کا کھیل


ذیل کے الفاظ مکمل کیجیے:

مثال - دشت و دمن

- ۱- گنگ و.....
- ۲- سرو و.....
- ۳- جان و.....
- ۴- رنج و.....

تلاش و جستجو

- اس نظم سے 'عید' کے متعلق مصرعوں کو تلاش کر کے لکھیے۔
- سوویت دلش نہرو اپوارڈ کے بارے میں معلومات حاصل کیجیے۔



۲۰۔ ایک مکڑا اور مکھی

میرزا ادیب

پہلی بات:

آپ نے کوئے اور لومڑی کی کہانی سنی ہوگی۔ ایک کوا پیڑ پر بیٹھا تھا جس کی چونچ میں روٹی کا ٹکڑا تھا۔ ایک لومڑی نے کوئے کو دیکھا تو اس کے جی میں آئی کہ روٹی اس سے لے لوں۔ لومڑی نے کوئے کی خوشامد کرتے ہوئے کہا تمہاری آواز تو بڑی سریلی ہے، ذرا اپنی میٹھی آواز میں کوئی گیت تو سناؤ۔ اپنی تعریف سن کر کوا بہت خوش ہوا۔ گانے کے لیے اس نے جوں ہی منہ کھولا، روٹی کا ٹکڑا نیچے گر گیا۔ لومڑی روٹی کا ٹکڑا لے کر بھاگ کھڑی ہوئی۔

ہمارے سماج میں بھی لوگ اس شخص کی خوب تعریف کرتے ہیں جس سے اپنا کام نکالنا ہو۔ اس مقصد کے لیے خوشامد کی جاتی ہے اور جھوٹی تعریف بھی لیکن عام طور پر خوشامد اور خوشامدی کو اچھا نہیں سمجھا جاتا۔

ذیل کا ڈراما دراصل علامہ اقبال کی مشہور نظم 'ایک مکڑا اور مکھی' کے اشعار کی بنیاد پر لکھا گیا ہے۔ نظم میں مکڑے کی خالہ کا ذکر نہیں ہے مگر ڈرامائی ضرورت کے لیے مصنف نے اسے شامل کر دیا ہے۔

اس ڈرامے سے ہمیں یہ سبق ملتا ہے خوشامد کرنے والوں سے دور رہنا چاہیے کیونکہ ان سے اکثر نقصان ہی اٹھانا پڑتا ہے۔

جان پہچان:

اس ڈرامے کے مصنف میرزا ادیب اردو کے مشہور ڈراما نگار تھے۔ وہ لاہور میں ۲۷ اپریل ۱۹۱۴ء کو پیدا ہوئے۔ ان کا اصل نام دلاور علی تھا۔ ان کی تعلیم لاہور میں ہوئی۔ انھوں نے اپنی ادبی زندگی کا آغاز شاعری سے کیا۔ پھر وہ افسانے اور ڈرامے لکھنے لگے۔ وہ مشہور رسالے 'ادب لطیف' کے مدیر بھی رہے۔ جب وہ ریڈیو میں ملازم تھے تو ان کے کئی ڈرامے نشر ہوئے۔ 'آنسو اور ستارے'، 'ابو اور قالین'، 'فصیل شب'، 'شیشے کی دیوار' وغیرہ ان کے ڈراموں کے مجموعے ہیں۔ میرزا ادیب کا انتقال ۱۹۹۹ء میں ہوا۔

- کردار -

مکڑا (لڑکا)، خالہ مکڑی (بوڑھی عورت)، مکھی (لڑکی)

(منظر: سٹیج پر سامنے کی دیوار کے ساتھ ایک چھوٹی سیڑھی، اس کے اوپر ایک سیاہ رنگ کا ریشمی پردہ لٹک رہا ہے۔ یہ مکڑے کا گھر ہے۔ مکڑا سیڑھی سے نیچے اترتا ہوا دکھائی دیتا ہے۔ وہ گہرے خاکی رنگ کا چست لباس پہنے ہوئے ہے۔ اس کے ہاتھوں میں دستانے ہیں اور دستانوں میں انگلیاں مسلسل حرکت کر رہی ہیں۔ جب مکڑا فرش پر آجاتا ہے تو بائیں طرف سے اس کی بوڑھی خالہ مکڑی داخل ہوتی ہے)

خالہ مکڑی : اے میرے پیارے بھانجے!

مکڑا : ارے خالہ جان! آج ادھر کہاں سے؟

خالہ مکڑی : کیا مجھے دیکھ کر خوش نہیں ہوئے؟

مکڑا : بہت خوش ہوں خالہ جان! بہت خوش ہوں۔ فرمائیے میں آپ کی کیا خدمت کر سکتا ہوں۔

خالہ مکڑی : دو دن سے بھڑکی ہوں۔ میرا گھر ایسی جگہ ہے جہاں دور دور تک کوئی مکھی نظر نہیں آتی۔ آج بھوک سے بے تاب ہو کر

تمہارے پاس آئی ہوں۔ مجھ بڑھیا کو تو بس مکھی کی ایک ٹانگ ہی کافی ہے۔ تھوڑا سا سر بھی دے دو تو پیارے

بھانجے! یہ تمہاری مہربانی ہوگی۔

مکڑا : (کانوں پر ہاتھ رکھتے ہوئے) خالہ جان! یہاں جب مکھی ہی نہیں تو پھر مکھی کی ٹانگ اور سر کہاں!

خالہ مکڑی : بھانجے! مجھ بڑھیا کو کیوں بے وقوف بناتے ہو۔ تمہارا گھر تو ایسی جگہ ہے کہ اللہ جھوٹ نہ بلوائے، روز درجن بھر موٹی تازی مکھیاں آجاتی ہوں گی۔

مکڑا : خالہ جان! وہ پرانے وقتوں کی مکھیاں تھیں جو چپ چاپ ہمارے گھر میں آجاتی تھیں۔ نئے زمانے کی مکھیاں بڑی چالاک ہو گئی ہیں۔ وہ مکڑوں کے گھروں میں جھانکتی تک نہیں۔ اٹھلاتی، جھنکھناتی دور سے گزر جاتی ہیں۔

خالہ مکڑی : یہ نہ کہو پیارے بھانجے! مکھیاں تو ہمیشہ بے وقوف ہی ہوتی ہیں۔ تم اپنی خالہ کو بھوکوں مارنا چاہتے ہو تو یہ اور بات ہے۔

مکڑا : خالہ! آپ سے کیا پردہ۔ میں بھی دودن سے بھوکا ہوں۔

خالہ مکڑی : ارے، تم بھی بھوکے ہو؟

مکڑا : ہاں خالہ جان۔

خالہ مکڑی : ہائے! کیسا برا زمانہ آ گیا ہے! مکھیاں اتراتی پھر رہی ہیں اور مکڑے بے چارے بھوکے بیٹھے ہیں۔ بھانجے، کیا دودن سے ایک مکھی بھی ادھر سے نہیں گزری؟

مکڑا : خالہ جان! ابھی ابھی ایک مکھی ادھر سے گزری تھی۔

خالہ مکڑی : تو تم نے اسے اپنے گھر میں آنے کی دعوت نہیں دی؟

مکڑا : وہ تو ادھر رکی ہی نہیں۔ گیت گاتی ہوئی چلی گئی۔

خالہ مکڑی : تم نے اُس سے کچھ کہا نہیں؟

مکڑا : نہیں۔

خالہ مکڑی : (ماتھے پر ہاتھ مار کر) کیسا حلق بھانجا دیا ہے اللہ تعالیٰ نے۔ ارے، جب وہ آئی تھی تو اُس سے کہتے، اے بی بی رانی! روز ادھر سے گزرتی ہو، کبھی میری کٹیا کو بھی رونق بخشو، وغیرہ وغیرہ۔

مکڑا : اچھا اب کہوں گا۔

خالہ مکڑی : (ایک طرف کان لگا کر) ارے بھانجے! یہ ”بھپن بھپن“ کی آواز کیسی ہے؟

مکڑا : شاید وہی گانے والی مکھی ہے۔

خالہ مکڑی : تو میں چھپ جاتی ہوں۔ دیکھو بھانجے! عقل مندی سے کام لینا۔ ہوشیاری سے بات کرنا۔ مجال ہے جو وہ نہ پھنسے۔

(خالہ مکڑی بائیں دروازے کا پردہ ہٹا کر نکل جاتی ہے۔ مکھی آتی ہے۔ چھوٹے قدموں کی لڑکی، شلو اور قمیص پہنے ہوئے۔

سیاہ رنگ کا دوپٹا جو سر سے ہو کر کمر تک جاتا ہے اور کمر کے ارد گرد لپیٹ دیا گیا ہے۔ سر پر کالی ٹوپی، ہاتھ ہمیشہ ملتی رہتی ہے۔

ناچتی کودتی ہوئی دائیں دروازے سے داخل ہوتی ہے۔ مکڑا اسے دیکھتا ہے اور دونوں بانہیں اوپر اٹھا کر اس سے مخاطب ہوتا

(ہے)

مکڑا : میں نے کہا بی بی رانی! ذرا سنو تو۔

- مکھی : (بڑی تمکنت سے) کیا ہے؟ کیوں دو گز کی بانہیں اٹھائے میری راہ میں کھڑے ہو گئے ہو؟
- مکڑا : بی بی رانی! اس راہ سے تمہارا ہر روز گزر رہتا ہے لیکن میری کٹیا کی کبھی قسمت نہیں جاگی۔ تم نے کبھی یہاں بھولے سے بھی قدم نہیں رکھا۔
- مکھی : کیوں رکھوں! میرا تمہارا کیا واسطہ ہے؟
- مکڑا : غیروں سے نہ ملو تو کوئی بات نہیں ہے مگر اپنوں سے یوں کھنچ کے رہنا، کیا ٹھیک ہے؟
- مکھی : تم میرے اپنے ہو؟
- مکڑا : اور کیا.....! آؤ، آؤ..... میرے گھر میں آؤ۔ اس میں میری عزت ہے۔
- مکھی : مجھے تمہاری عزت وڈت سے کوئی دلچسپی نہیں ہے، سنا تم نے مکڑے میاں!
- مکڑا : کیوں نہیں ہے؟ کیا میں اتنا بُرا ہوں؟
- مکھی : جاؤ میاں۔ میری راہ کھوٹی نہ کرو۔ میری سہیلی انار کے موٹے موٹے دانے لیے بیٹھی میرا انتظار کر رہی ہے۔
- مکڑا : ٹھیک ہے! وہ ذرا زیادہ انتظار کر لے گی۔ دیکھو، میرا گھر تمہارا منتظر ہے۔ تم آنا چاہو تو وہ سامنے سیڑھی ہے۔
- مکھی : میں جانتی ہوں جو تمہاری سیڑھی پر چڑھا، پھر کبھی نہیں اُترا۔
- (مکھی دھبیں نہیں کرتی ہوئی اور متواتر ہاتھ ملتی ہوئی بائیں دروازے سے نکل جاتی ہے۔ خالہ مکڑی آتی ہے)
- مکڑا : خالہ جان! وہ تو اپنی سہیلی کے گھر انار کھانے چلی گئی۔
- خالہ مکڑی : کھانے دو۔ کھا کر اور موٹی ہو جائے گی۔ آخر لوٹ کر ادھر ہی سے گزرے گی نا!
- مکڑا : وہ کیسے؟
- خالہ مکڑی : تم نے اپنا گھر سجا رکھا ہے نا؟
- مکڑا : بس یہ ریشمی پردہ ہے۔
- خالہ مکڑی : اب وہ ادھر آئے تو اُس سے اپنے گھر کی دل کھول کر تعریف کرنا۔ کہنا، اس میں یہ ہے، وہ ہے۔ دور سے اُڑ کر آئی ہو، تھک گئی ہو، ذرا آرام کر لو، وغیرہ وغیرہ۔ سمجھ گئے نا؟
- مکڑا : سمجھ گیا۔
- خالہ مکڑی : بھانجے! بزرگوں کی نصیحتوں پر عمل کرو، کبھی گھائے میں نہیں رہو گے۔ اب میں جاتی ہوں۔ وہ آ رہی ہوگی۔
- (خالہ مکڑی پردے کے پیچھے غائب ہو جاتی ہے۔ مکھی آتی ہے)
- مکڑا : بی بی مکھی!
- مکھی : جی مکڑے میاں!
- مکڑا : انار مزیدار ہوگا؟
- مکھی : جی ہاں، بہت مزیدار تھا! (طنز یہ انداز سے کہتی ہے) فرمائیے، کیا کہنا چاہتے ہیں حضور؟
- مکڑا : بی بی مکھی! میرے گھر تم کو آنا چاہیے۔ اگرچہ یہ دیکھنے میں باہر سے چھوٹی سی کٹیا نظر آتا ہے مگر اس کے اندر تمہیں



دکھانے کی بہت ساری چیزیں ہیں۔ دروازوں پر باریک پردے لٹکے ہوئے ہیں اور دیواروں کو میں نے آئینوں سے سجا رکھا ہے۔

مکھی : مکڑے صاحب!

مکڑا : جی مکھی صاحبہ!

مکھی : ہو تم بڑے چالاک!

مکڑا : جی نہیں۔ میں تو تمہارا قدر داں ہوں اور بس۔

مکھی : تم نے سمجھ کیا رکھا ہے مجھے۔ فریبی کہیں کے!

مکڑا : کیوں ناراض ہوتی ہو؟ میں نے تمہارے بھلے ہی کی بات کی ہے۔ نہ جانے کہاں سے اڑ کر آ رہی ہو۔ تھک گئی

ہوں گی۔ میرے گھر میں نرم بچھونے ہیں۔ تھوڑا آرام کر لو۔

مکھی : ان نرم بچھونوں سے خدا مجھ کو بچائے۔ ان پر ایک بار کوئی سو جائے تو پھر کبھی اٹھ نہیں سکتا۔

(مکھی دائیں دروازے سے نکل جاتی ہے۔ خالہ مکڑی بائیں دروازے سے اندر آتی ہے)

مکڑا : خالہ! میں اب آپ کی کوئی نصیحت نہیں مانوں گا۔

خالہ مکڑی : وہ کیوں پیارے بھانجے؟

مکڑا : آپ نے جو کچھ کہا تھا، میں نے اس سے کہہ دیا۔ پر وہ اتنی چالاک ہے کہ اس پر میری کسی بات کا اثر ہی نہیں ہوا۔

خالہ مکڑی : نا اُمید کیوں ہوتے ہو میاں بھانجے! ابھی ایک آخری ہتھیار باقی ہے جس سے کوئی بچ نہیں سکتا۔

مکڑا : اور وہ ہتھیار کیا ہے؟

خالہ مکڑی : وہ ہتھیار ہے خوشامد۔ اس سے جہاں میں سو کام نکلتے ہیں۔ دنیا میں جسے دیکھو وہی خوشامد کا بندہ ہے۔ یہ ہتھیار آزما

کر دیکھو، ناکام نہیں رہو گے۔

مکڑا : خالہ جان! وہ کجخت بڑی چالاک ہے۔

خالہ مکڑی : ہوتی پھرے! خوشامد سے پتھر دل بھی پگھل جاتے ہیں۔ اس کا دل بھی ضرور پیسے گا۔ (بھپن بھپن کی آواز آتی ہے) وہ

آگئی! خوب خوب خوشامد کرنا۔

(خالہ مکڑی بائیں دروازے کے پردے کے پیچھے چلی جاتی ہے۔ مکھی آتی ہے)

مکڑا : خوش آمدید!

مکھی : شکریہ!

مکڑا : کیا پھر سہیلی نے بلایا ہے؟

مکھی : نہیں۔ اب کل جاؤں گی۔ زیادہ کھا لیا ہے۔ ٹہل رہی ہوں۔

مکڑا : ٹہلنے سے کھانا ہضم ہو جاتا ہے۔ واہ کیا ترکیب ہے۔ تم بڑی عقل مند ہو!

مکھی : سو تو میں ہوں۔



مکڑا : اللہ نے تمہیں بڑا رتبہ بخشا ہے، جو بھی تم کو ایک نظر دیکھتا ہے، اسے تم سے محبت ہو جاتی ہے۔

مکھی : سچ کہتے ہو؟

مکڑا : اور کیا میں جھوٹ بولوں گا؟ تمہارے حسن کی تو تعریف نہیں ہو سکتی۔ تمہاری آنکھیں ہیں کہ ہیرے کی چمکتی ہوئی کنیاں ہیں اور تمہارا سر اللہ نے کلغی سے سجایا ہے۔ واہ واہ! سبحان اللہ! ہر شے بے حد پیاری ہے، بہت ہی خوب صورت!

مکھی : اچھا!

مکڑا : جی ہاں۔ یہ حُسن، یہ پوشاک، یہ خوبی، یہ صفائی اور پھر تم اُڑتے ہوئے گاتی ہو تو اتنی اچھی لگتی ہو کہ... کہ میرے پاس وہ الفاظ ہی نہیں جن سے تمہاری تعریف کر سکوں۔

مکھی : تم تو بڑے اچھے مکڑے ہو۔ اب تم سے مجھے کوئی کھٹکا نہیں۔ کسی کا دل توڑنا اچھا نہیں ہوتا۔ میں تمہاری مہمان ضرور بنوں گی۔

مکڑا : تشریف لائیے۔ میں نے راہ میں آنکھیں بچھا رکھی ہیں۔

(مکڑی سیڑھی کی طرف جاتی ہے اور اوپر چڑھنے لگتی ہے۔ مکڑا اس کے پیچھے پیچھے آتا اور خالہ کو اشارہ کرتا ہے۔ خالہ مکڑی بھی ادھر کارخ کرتی ہے۔ آواز آتی ہے)

بھوکے تھے کئی روز سے اب ہاتھ جو آئی
آرام سے گھر بیٹھ کے مکھی کو اڑایا

(پردہ گرتا ہے)



معنی و اشارات

راہ کھوٹی کرنا - راستہ روکنا
فریبی - دھوکے باز
یہ ہتھیار آزما کر دیکھو - مراد یہ کام کر کے دیکھو
پتھر دل بھی پگھل جاتے ہیں { سخت دل بھی نرم پڑ جاتے ہیں
دل سپینا - رحم آنا
راہ میں آنکھیں بچھانا - عزت کے ساتھ استقبال کرنا

بے تاب ہونا - بے چین ہونا
جھانکنا - دیکھنا
احق - بے وقوف
کٹیا - جھونپڑی
مجال ہے جو وہ نہ پھنسنے - ہر حال میں اسے پھنسنے
تمکنت - غرور
قسمت جاگنا - حالات کا بہتر ہو جانا
کھینچ کر رہنا - دور رہنا، واسطہ نہ رکھنا

۴۔ ”انار مزیدار ہوگا۔“

۵۔ ”سچ کہتے ہو؟“



بول چال

مناسب جوڑیاں لگائیے:

الف	ب
مہربانی ہوگی	کتنا خوبصورت گھر بنایا ہے آپ نے!
اللہ جھوٹ نہ بلوائے	اس جلسہ تقسیم انعامات میں آپ کا استقبال ہے۔
کیا مجال	تجھے بھی کوئی نوکری ضرور ملے گی۔
آپ ہی کو مبارک ہو	جو وہ اپنے مالک کی مرضی کے خلاف کوئی کام کرے۔
نا اُمید کیوں ہوتا ہے؟	اگر آپ میری یہ درخواست قبول فرمائیں۔
سبحان اللہ!	مرنے کے بعد فقیر کے تھیلے سے لاکھوں روپے نکلے۔
ماشاء اللہ!	خدا نے کیسے خوبصورت جانور اس دنیا میں پیدا کیے ہیں۔
خوش آمدید!	آپ ہی کے تعاون سے یہ کام پورا ہوا۔
شکریہ	یہ عیش و آرام، میں اپنی محنت کی کمائی میں خوش ہوں۔

سرگرمی/منصوبہ:

اپنی لائبریری سے علامہ اقبال کا کلیات حاصل کیجیے اور نظم ’مکڑ اور مکھی‘ کو اپنی بیاض میں خوش خط لکھیے۔

ایک جملے میں جواب لکھیے:

- ۱۔ خالہ مکڑی کتنے دن سے بھوکے تھی؟
- ۲۔ مکڑے کا گھر کہاں تھا؟
- ۳۔ مکڑی نے کھانے کے لیے مکڑے سے کیا مانگا؟
- ۴۔ مکڑی کی نظر میں مکھیاں کیسی ہیں؟
- ۵۔ آخر میں مکھی کو پکڑنے کے لیے خالہ مکڑی نے کیا مشورہ دیا؟
- ۶۔ مکھی مکڑے کے جال میں کب پھنسی؟

مختصر جواب لکھیے:

- ۱۔ مکھی کی راہ میں کھڑے ہو کر مکڑے نے کیا کہا؟
- ۲۔ پہلی مرتبہ مکڑے کے بلانے پر مکھی اس کے گھر کیوں نہیں گئی؟
- ۳۔ مکڑے کی کٹیا کیسی تھی؟
- ۴۔ مکھی کی تعریف میں مکڑے نے کیا کہا؟
- ۵۔ خوشامد کے متعلق خالہ مکڑی نے کیا کہا؟

خالی جگہ پُر کیجیے:

- ۱۔ مجھ بڑھیا کو تو بس مکھی کی ایک..... ہی کافی ہے۔
- ۲۔ نئے زمانے کی مکھیاں بڑی..... ہو گئی ہیں۔
- ۳۔ مکھیاں..... پھر رہی ہیں۔
- ۴۔ اس راہ سے تمہارا ہر روز..... ہوتا ہے۔
- ۵۔ میری سہیلی..... کے موٹے موٹے دانے لیے بیٹھی میرا انتظار کر رہی ہے۔
- ۶۔ میرے گھر میں..... بچھونے ہیں۔
- ۷۔ دنیا میں جسے دیکھو وہی خوشامد کا..... ہے۔

کس نے کس سے کہا؟

- ۱۔ ”کیا مجھے دیکھ کر خوش نہیں ہوئے؟“
- ۲۔ ”کہا تو کچھ بھی نہیں تھا۔“
- ۳۔ ”میرا تمہارا واسطہ کیا ہے؟“

مکڑی:




مکڑی کے جالے ہمیں جا بجا نظر آتے ہیں۔ عام طور پر کیڑوں کو پیچھے پیر ہوتے ہیں مگر مکڑی کو آٹھ پیر ہوتے ہیں۔ ان پر روئیں ہوتے ہیں۔ اس کے نیچے دندانے دار ہوتے ہیں جن کی مدد سے وہ آسانی سے جال پر چل سکتی ہے۔ اگر اس کا پیڑ ٹوٹ جائے تو زخم مندمل ہوتے ہی دوسرا پیر نکل آتا ہے۔ یہ دنیا میں انٹارکٹیکا کے سوا ہر جگہ پائی جاتی ہے۔ مکڑی کی ہزاروں قسمیں ہیں۔

مکڑی کا جسم دو حصوں میں تقسیم ہوتا ہے؛ برصدر اور پیٹ۔ مکڑی کی غذائی نالی بہت تنگ ہوتی ہے اس لیے وہ ٹھوس غذا کا استعمال نہیں کرتی۔ وہ ٹھوس غذا کو ہضمی رس کے ذریعے مائع میں تبدیل کرنے یا منہ میں موجود خاص ساختوں کے ذریعے غذا کو بہت باریک کر کے استعمال کرتی ہے۔ مکڑی کو پر نہیں ہوتے اور اس کی بصارت زیادہ تیز نہیں ہوتی۔ مکڑی کے جال کے سیدھے تار خشک ریشمی دھاگے کی مانند ہوتے ہیں اور دائروں کی ریشمی لیس دار ہوتے ہیں تاکہ کیڑے مکوڑے ان سے چپک جائیں۔

عام طور پر مکڑی کا دور حیات دو سال ہوتا ہے لیکن چند قسم کی مکڑیاں پچیس سال بھی زندہ رہتی ہیں۔ مکڑیوں کا زہر انسان کے لیے خطرناک ہوتا ہے۔

مکھی:



مکھی بہت خطرناک کیڑا ہے۔ مکھیاں عام طور پر گرما اور برسات میں زیادہ نظر آتی ہیں۔ اس کا رنگ ہلکا بھورا ہوتا ہے۔ اس کی آنکھیں مرکب ہوتی ہیں یعنی آنکھ میں کئی عدسے ہوتے ہیں جس کی وجہ سے یہ ہر طرف دیکھ سکتی ہے۔


مکھی کے منہ میں ایک چھوٹی سونڈ ہوتی ہے جس کا آخری سرا چوڑا اور اسفنج کی طرح ہوتا ہے۔ ایک تلی نلی منہ سے نکل کر اسفنجی حصے کے بیچوں بیچ کھلتی ہے۔ اس نلی سے مکھی لعاب خارج کرتی اور غذا کو مائع میں تبدیل کر کے چوس لیتی ہے۔

مکھیاں غلاظت پر بیٹھتی ہیں۔ اس میں موجود جراثیم ان کے پیروں اور پروں کے روؤں سے چپک جاتے ہیں۔ جب یہ کھانے پینے کی چیزوں پر بیٹھتی ہیں تو جراثیم غذا میں شامل ہو جاتے ہیں۔ گھریلو مکھی کے ذریعے ہیضہ، ٹائفائیڈ، چیچس جیسی بیماریاں پھیلتی ہیں اس لیے کھانے پینے کی چیزوں کو ہمیشہ ڈھانک کر رکھنا چاہیے۔

مکھیوں کا دور حیات صرف اٹھائیس دن ہوتا ہے لیکن ان میں افزائش نسل بہت تیز ہوتی ہے۔

درج بالا معلومات پڑھ کر اس سے متعلق پانچ سوال بنائیے۔

مثال: عام طور پر کیڑوں کے کتنے پیر ہوتے ہیں؟



ح	م	ا	د	ر	ث
ص	ی	ک	ب	ج	س
م	ک	و	ڑ	ا	ت
ط	گ	و	ڑ	ا	ت
ٹ	ڈ	ڈ	ا	ٹ	ل
د	ی	م	ک	ش	ی

✦ روزانہ نظر آنے والے پانچ کیڑوں کے نام تلاش کر کے لکھیے:

زمانہ حال

۵۔ اس نظم میں شاعر یہ کہہ رہا ہے۔

خط کشیدہ افعال سے معلوم ہو رہا ہے کہ ان کا وقت موجودہ زمانے میں جاری ہے۔ ایسے افعال کے زمانے کو **زمانہ حال** جاری کہتے ہیں۔

(ج) اب ذیل کی مثالوں میں ان کے افعال کے زمانے پر غور کیجیے۔

۱۔ یہ بات مشہور ہوئی کہ مکے کے لوگ مسلمان ہو گئے ہیں۔

۲۔ آج بدھ رام کے لڑکے سکھ رام کا تلک آیا ہے۔

۳۔ ”کاکا اٹھو۔ میں پوریاں لائی ہوں۔“

۴۔ ”کیا تمہاری اماں نے دی ہیں؟“

۵۔ یہ شگوفہ خود ان ہی کا چھوڑا ہوا ہے۔

مثالوں کے خط کشیدہ افعال سے ظاہر ہے کہ ان کا وقت جاری زمانے میں ابھی ابھی پورا ہوا ہے۔ ایسے افعال کے زمانے کو **زمانہ حال مکمل** کہا جاتا ہے۔

• نیچے دیے گئے جملوں کو **زمانہ حال** کی تینوں قسموں میں الگ کر کے لکھیے۔

۱۔ اللہ نے جو خلعت مجھے پہنائی ہے اس کو میں

اپنے ہاتھ سے نہ اتاروں گا۔

۲۔ خموشی چھا رہی ہے، شور و غل کم ہوتا جاتا ہے۔

۳۔ مجھے دوسو روپے سال کی آمدنی ہو رہی ہے۔

۴۔ مجھ سے بڑا بھاری گناہ ہوا ہے۔

۵۔ کوئی بید گھماتا ہے، کوئی لکڑی ہلاتا ہے۔

۶۔ میں ابھی معلوم کر کے آتا ہوں۔

گزرے ہوئے وقت یعنی زمانہ ماضی میں ہونے والے افعال (کام) کی تین قسموں سے آپ واقف ہو چکے ہیں۔ یہاں جاری وقت یعنی زمانہ حال میں ہونے والے افعال کی قسموں کے تعلق سے کچھ باتیں کی جا رہی ہیں۔

(الف) ذیل کے جملوں کو پڑھیے۔

۱۔ تھوڑی سی بارش ٹھنڈک کی جگہ اور بھی جس پیدا کر دیتی ہے۔

۲۔ بچپن کی سبزی جوانی کا سرخ لباس پہنتی ہے۔

۳۔ مریج کے پیٹ میں بہت سے بیج ہوتے ہیں۔

۴۔ میں بھی تمہاری طرح سوتا ہوں۔

ان مثالوں کے خط کشیدہ افعال سے معلوم ہوتا ہے کہ ان کا وقت جاری یعنی حال کا زمانہ ہے۔ ایسے افعال کے زمانے کو **زمانہ حال مطلق** کہتے ہیں۔ حال مطلق کے زمانے سے اکثر کسی واقعے یا عادت کے واقع ہونے کے معنی ظاہر ہوتے ہیں۔

(ب) ذیل کے جملوں میں ان کے افعال کے زمانے پر غور کیجیے۔

۱۔ بوڑھی کا کی پتلوں پر سے پوریوں کے ٹکڑے اٹھا کر کھا رہی ہیں۔

۲۔ آزاد نے دیکھا کہ خوبی جھومتا جھامتا چلا آ رہا ہے اور بڑا تاتا جا رہا ہے۔

۳۔ کوئی میرا نام لے کر پکار رہا ہے۔

۴۔ علماء کرام انگریزوں کے ظلم و ستم کا نشانہ بنتے آ رہے ہیں۔

۲۱۔ رباعیات

پہلی بات:

اب تک آپ نے بہت سی نظمیں پڑھی ہیں۔ نظم میں مصرعوں اور اشعار کی تعداد کم زیادہ ہوتی ہے۔ مثلاً آپ نے نظم 'خاکِ وطن' پڑھی ہے۔ اس میں گیارہ اشعار یا ۲۲ مصرعے ہیں۔ اب جو چھوٹی سی نظم آپ پڑھنے والے ہیں، اسے 'رباعی' کہتے ہیں کیونکہ یہ چار مصرعوں کی نظم ہوتی ہے۔ رباعی کے پہلے، دوسرے اور چوتھے مصرعے میں قافیہ ہوتا ہے۔ کبھی کبھی رباعی کے چاروں مصرعے ہم قافیہ ہوتے ہیں۔ رباعی کہنے کے لیے ایک مخصوص وزن مقرر ہے۔ عام طور پر اس میں اخلاقی اور حکیمانہ مضامین بیان کیے جاتے ہیں۔

میر انیس

جان پہچان: میر برہلی انیس ۱۸۰۱ء میں فیض آباد میں پیدا ہوئے۔ وہ میر خلیق کے بیٹے اور میر حسن کے پوتے تھے۔ شاعری میں وہ اپنے والد کے شاگرد تھے۔ انیس نے مرثیہ گوئی میں کمال حاصل کیا۔ ساتھ ہی رباعی کی صنف میں بھی نام کمایا۔ ۱۸۷۴ء میں ان کا انتقال ہوا۔



وہ موجِ حوادث کا تھپیڑا نہ رہا
کشتی وہ ہوئی غرق، وہ بیڑا نہ رہا
سارے جھگڑے تھے زندگانی تک انیس
جب ہم نہ رہے تو کچھ بکھیڑا نہ رہا

اکبر الہ آبادی

جان پہچان: سید اکبر حسین اکبر الہ آبادی ۱۸۳۶ء میں پیدا ہوئے۔ ان کی ابتدائی تعلیم ان کے والد کی نگرانی میں ہوئی۔ انھوں نے وکالت کا امتحان پاس کیا اور ترقی پا کر جج ہوئے۔ اکبر کی شاعری طنز و مزاح کی عمدہ مثال ہے۔ اسی کے ساتھ اس میں اخلاقی اور اصلاحی مقاصد بھی سامنے آتے ہیں۔ ان کی نظموں کے ساتھ رباعیوں میں بھی یہ خصوصیات پائی جاتی ہیں۔ ۱۹۲۱ء میں ان کا انتقال ہوا۔



غفلت کی ہنسی سے آہ بھرنا اچھا
افعالِ مضر سے کچھ نہ کرنا اچھا
اکبر نے سنا ہے اہلِ غیرت سے یہی
جینا زلت سے ہو تو مرنا اچھا

یاس یگانہ چنگیزی

جان پہچان: یاس یگانہ چنگیزی کا اصل نام مرزا واجد حسین تھا۔ وہ ۱۸۸۳ء کو عظیم آباد (پٹنہ) میں پیدا ہوئے۔ انھوں نے دارالترجمہ، حیدرآباد میں بھی ملازمت کی۔ 'چراغِ سخن'، 'آیاتِ وجدانی'، 'غالبِ شگنی' ان کی شعری و نثری تصانیف ہیں۔ یاس کے کلام میں لطیف جذبات کا اظہار بھی طنزیہ انداز میں ہوا ہے۔ ان کا انتقال ۹ فروری ۱۹۵۶ء کو لکھنؤ میں ہوا۔



کس کام کا دل جو ہو خبر سے خالی
منہ میں ہے زباں مگر اثر سے خالی
ان عقل کے اندھوں پہ خدا رحم کرے
آنکھیں دو دو مگر نظر سے خالی

امجد حیدر آبادی



جان پہچان: امجد حیدر آبادی مشہور اور اہم رباعی گو شاعر تھے۔ وہ ۱۸۸۶ء میں پیدا ہوئے۔ ان کی رباعیوں میں اخلاقی مضامین کی کثرت ہوتی ہے۔ امجد نے 'جمال امجدی' کے نام سے اپنی سوانح بھی لکھی ہے۔ ۱۹۶۱ء میں انھوں نے وفات پائی۔

ہر چیز کا کھونا بھی بڑی دولت ہے
افلاس نے سخت موت آساں کردی

بے فکری سے سونا بھی بڑی دولت ہے
دولت کا نہ ہونا بھی بڑی دولت ہے

معنی و اشارات

اہل غیرت - شرم والے
عقل کے اندھے - بے عقل
افلاس - غربی

موجِ حوادث - حادثوں کا سلسلہ
پیڑا - بہت سی کشتیوں کا مجموعہ
بکھیڑا - اُلجھن، گڑبڑ
افعالِ مضر - بُرے کام

مشق

عکس - برعکس

رباعیات سے درج ذیل الفاظ کی ضد تلاش کیجیے:

موت ، رونا ، مفید ، عزت ، پانا ، نرم ، مشکل ،
بھرا ہوا ، ظلم

بول چال

محاورے مکمل کیجیے:

- ۱- خطرے کی بجنا۔ (گھنٹی / بانسری)
- ۲- اڑتی کے پرگنا۔ (مینا / چڑیا)
- ۳- کو چراغ دکھانا۔ (سورج / چاند)

لفظوں کا کھیل

'خال' کے ہم آواز پانچ الفاظ لکھیے۔

سرگرمی / منصوبہ:

اوپر دیے ہوئے شعرا کے علاوہ دیگر شعرا کی چند رباعیات اپنی بیاض میں نقل کیجیے۔

❖ ایک جملے میں جواب لکھیے:

- ۱- رباعی میں کتنے مصرعے ہوتے ہیں؟
- ۲- انیس کس کے شاگرد تھے؟
- ۳- زندگی کے سارے ہنگامے کب ختم ہو گئے؟
- ۴- اکبر نے کون سا امتحان پاس کیا؟
- ۵- اکبر نے اہل غیرت سے کیا سنا ہے؟
- ۶- یاس ریگانہ نے کہاں ملازمت کی؟
- ۷- یاس ریگانہ نے عقل کے اندھے کن لوگوں کو کہا ہے؟
- ۸- امجد کی سوانح کا کیا نام ہے؟
- ۹- دولت سے محرومی کو بھی شاعر نے دولت کیوں کہا ہے؟

❖ خالی جگہیں پُر کیجیے:

- ۱- کشتی وہ ہوئی غرق وہ نہ رہا
- ۲- جینا سے ہو تو مرنا اچھا
- ۳- منہ میں ہے مگر اثر سے خالی
- ۴- سے سونا بھی بڑی دولت ہے



پہلی بات:

بچوں کی خیالی دنیا بڑی عجیب ہوتی ہے۔ جن انوکھی چیزوں کے بارے میں سوچتے ہیں، وہ سب چیزیں انھیں دکھائی دیتی ہیں، جیسے پریاں، دیو، بھوت، شہزادے وغیرہ۔ بچے جب آپس میں ملتے ہیں تو وہ اپنی خیالی دنیا کا تذکرہ بڑے مزے لے لے کر کرتے ہیں اور ہر بات کو سچ سمجھتے ہیں۔ کبھی اپنی خیالی چیزوں کو سچ ثابت کرنے کے لیے وہ ایسا کچھ کر جاتے ہیں کہ انھیں نقصان اٹھانا پڑتا ہے۔ ذیل کے مزیدار سبق میں بچے اس جھیل سے مچھلیاں پکڑ لانے کو اپنا کارنامہ بتاتے ہیں جس میں مچھلیاں پائی ہی نہیں جاتیں۔

مچھلیاں حاصل کرنے کے لیے چھیرے ندیوں، تالابوں اور سمندر کا رخ کرتے ہیں۔ مچھلیوں کا شکار جہاں انسانوں کی ایک ضرورت ہے وہیں ایک دلچسپ مشغلہ بھی ہے۔ اس مضمون میں مچھلیوں کے شکار کا ایک دلچسپ واقعہ بیان کیا گیا ہے۔


جان پہچان:

اُردو کے ممتاز مزاح نگار شفیق الرحمن ۹ نومبر ۱۹۲۰ء کو روہتک کے ایک مقام کلانور میں پیدا ہوئے۔ انھوں نے ۱۹۴۲ء میں کنگ ایڈورڈ میڈیکل کالج، لاہور سے ایم۔ بی۔ بی۔ ایس کا امتحان اعزاز کے ساتھ پاس کیا۔ میڈیکل امتحان میں نمایاں کامیابی کی وجہ سے انھیں انڈین آرمی میڈیکل سروس میں لے لیا گیا۔ پاکستان بن گیا تو وہ پاکستانی فوج کا حصہ بن گئے اور میجر جنرل کے عہدے تک ترقی کی۔

شفیق الرحمن کے مزاح کا انداز بہت ہلکا اور نہایت شائستہ ہے۔ ان کی تحریریں عوام میں بہت مقبول ہیں۔ ان کے مضامین کے مجموعوں میں 'شگوفے'، 'مد و جزر'، 'حماقتیں'، 'مزید حماقتیں' اور 'دجلہ زیادہ مشہور ہوئے' ۱۹ مارچ ۲۰۰۰ء کو راول پنڈی میں ان کا انتقال ہوا۔

ہم ہر اتوار جھیل کے کنارے گزارتے۔ بڑے اہتمام سے مچھلیاں پکڑنے کا پروگرام بنتا۔ مچھلیاں بھوننے کا سامان بھی ساتھ ہوتا۔ ہمارے مچھلیاں پکڑنے کے طریقے بھی صحیح تھے لیکن ہم نے کبھی وہاں ایک بھی مچھلی نہیں پکڑی۔ انجینئر صاحب اور ڈاکٹر صاحب کا خیال تھا کہ اس جھیل میں مچھلیاں بالکل نہیں ہیں۔ جھیل کے پانی میں کوئی خرابی تھی۔ اس میں معدنیات کے کچھ ایسے اجزا شامل تھے جن کی وجہ سے مچھلیاں زندہ نہیں رہ سکتی تھیں لیکن ہمیں اس پر بالکل یقین نہ آتا۔ ایسی خوشنما جھیل میں تو مچھلیاں دُور دُور سے آکر رہیں گی۔

ہم اُداس ہوتے یا ہمیں دھمکایا جاتا تو ہم سیدھے جھیل کا رخ کرتے۔ گھاس پر بیٹھ جاتے۔ بادشاہوں، پریوں اور بحری



ڈاکوؤں کی کہانیاں پڑھتے۔ ذرا سی دیر میں ہم بھول جاتے کہ اس خوبصورت گوشے کے علاوہ دنیا کے اور حصے بھی ہیں جہاں اسکول ہیں۔ اسکول کا کام ہے، ماسٹر صاحب کی ڈانٹ ہے، گھر والوں کی گھڑکیاں ہیں۔

ہم دوسرے کنارے کی باتیں کرتے جسے دیکھنے کا ہمیں بے حد شوق تھا۔ ہم قیاس آرائیاں کرتے کہ وہاں کیا کچھ ہوگا، شاید وہاں کسی قسم کی دنیا ہوگی۔ ہم نے کئی مرتبہ ارادہ کیا کہ جھیل کو عبور کر کے دوسری طرف جا پہنچیں لیکن ہمیں کشتی نہ مل سکی، نہ ہمیں تیرنا آتا تھا۔

ہم چاندنی رات میں جھیل کے کنارے بیٹھ کر ایک دوسرے کو پریوں کی کہانیاں سناتے تو جیسے سارے کردار ہماری آنکھوں کے سامنے چلنے پھرنے لگتے۔ چاندنی کچھ یوں بدل جاتی اور دوسرا کنارہ ایسا پُرسر خطہ معلوم ہونے لگتا کہ ہم سچ مچ پریوں کے ملک میں پہنچ جاتے۔

اگر وہ جھیل وہاں نہ ہوتی تو نہ جانے ہمارے دن کیونکر گزرتے۔ کیونکہ گھر میں ہر ایک ہم دونوں کا دشمن تھا اور ڈانٹ پلانے پر تلا ہوا تھا۔ اُن کا رویہ یہ تھا کہ اگر کچھ کیا ہے تو کیوں کیا ہے اور اگر نہیں کیا ہے تو کیوں نہیں کیا؟ ان دنوں سب کے دلوں میں یہ خیال بیٹھ گیا تھا کہ ہم دونوں نہایت نالائق ہیں اور بالکل نہیں پڑھتے۔ ابا کا تبادلہ حسبِ معمول آبادی سے دور کسی ویرانے میں ہوا اور مجھے رونی کے یہاں بھیج دیا گیا۔ گھر سے ہر خط میں تاکید آتی کہ لڑکے کی پڑھائی کا خاص خیال رکھا جائے۔ چنانچہ خاص سے بھی زیادہ خیال رکھا جاتا۔ گےہوں کے ساتھ گھن باقاعدہ لپستا اور ننھے میاں کی خوب تواضع ہوتی۔ ننھے میاں سونے سے پہلے بڑے خشوع و خضوع سے دعا مانگتے کہ رب العالمین! ہمارے کنبے والوں کو نیک ہدایت دے اور بتا کہ چھوٹے بچوں کے ساتھ کیسا سلوک کیا جاتا ہے کیونکہ اب تک یہ لوگ اس سے بے بہرہ ہیں۔

ایک دن گھر میں سب بیٹھے باتیں کر رہے تھے۔ جھیل کی باتیں شروع ہو گئیں۔ مچھلیوں کے متعلق ان کے شبہات بدستور تھے۔ ہم نے بڑے وثوق سے کہا کہ وہاں بڑی بڑی مچھلیاں ہیں۔ ہم اکثر پکڑتے رہتے ہیں۔ ہم نے کئی مرتبہ انھیں بھونا بھی ہے۔ بولے اچھا، اس مرتبہ پکڑو تو گھر لانا۔ ہم بھی چکھیں گے۔

اگلے اتوار کو ہم صبح سے شام تک چھڑیاں پانی میں ڈالے بیٹھے رہے لیکن کچھ نہ ملا۔ واپسی پر بازار میں مچھلی والے سے بڑی بڑی مچھلیاں خریدی گئیں اور باورچی کے حوالے کی گئیں۔ اتفاق سے اس شام کو سب کہیں باہر مدعو تھے۔ گھر میں صرف میں اور رونی تھے اور ایک بزرگ جو ننھے میاں کو ساتھ بٹھا کر کھانا کھایا کرتے تھے۔ رات کو انھیں اچھی طرح دکھائی نہیں دیتا تھا۔ ننھے میاں پہلے تو دسترخوان پر بیٹھتے تھے؛ پھر چپکے سے اُٹھ جاتے۔ ادھر بلیاں قطار باندھے منتظر ہوتیں اور بڑے اطمینان کے ساتھ آ بیٹھتیں۔ وہ یہی سمجھتے کہ ننھے میاں ساتھ بیٹھے ہیں۔ چنانچہ وہ بار بار بلیوں سے کہتے، ”برخوردار! بھؤ کے مت رہنا۔“ چیزیں اُٹھا اُٹھا کر ان کے سامنے رکھتے۔ ”یہ چکھو برخوردار.... یہ بھی کھاؤ برخوردار!“ ادھر بلیاں بڑے سکون سے کھاتیں۔

چنانچہ ہماری خریدی ہوئی مچھلیاں اس روز بلیوں نے کھائیں۔ اگلی مرتبہ ہم جھیل پر گئے اور مچھلیاں خرید لائے تو نہ جانے کس کے مشورے سے مچھلیاں ڈاکٹر صاحب کے ہاں بھیج دی گئیں۔ اس سے اگلی مرتبہ انجینئر صاحب کے ہاں۔ پھر ایک روز کیا ہوا کہ سب کے سامنے مچھلی والا حساب لے کر آ گیا۔ دراصل ہمارا جیب ختم ہو چکا تھا اور مچھلیاں اُدھار آ رہی تھیں۔ سب کو پتا چل گیا۔ ہمارا خوب مذاق اڑایا گیا۔

معنی و اشارات

خشوع و خضوع - عاجزی کرنا، گڑگڑانا
بے بہرہ - انجان
شبہات - شبہ کی جمع، شک
وثوق - یقین

قیاس آرائی - سوچنا، خیال کرنا
پُرسر - جادو بھرا
تواضع - خاطر مدارات، مراد پٹائی
گیہوں کے ساتھ گھن پینا - کسی بڑی مصیبت میں بے قصور لوگ بھی پھنس جاتے ہیں

عبارت آموزی

درج ذیل اقتباس پڑھ کر نیچے دیے ہوئے سوالوں کے جواب لکھیے:

کسی جگہ دو گپ باز بیٹھے شہنی بگھار رہے تھے۔ ایک نے کہا، ”ایک مرتبہ میں شکار کے لیے نکلا تو کئی دنوں تک بھٹکتا رہا۔ آخر ایک دن اچانک شیر نظر آیا۔ میں نے فوراً نشانہ باندھا اور فائر کر دیا۔ میری آہٹ پاتے ہی شیر پیڑ کی آڑ میں چھپ گیا۔ میری بندوق کی گولی بھی کم ہوشیار نہ تھی۔ وہ بھی ایک پیڑ کی آڑ میں رکی رہی اور تھوڑی دیر بعد شیر کے باہر نکلتے ہی اسے جا لگی۔ شیر وہیں ڈھیر ہو گیا۔“

دوسرے گپے نے کہا، ”میرا واقعہ تو اور بھی عجیب ہے۔ میں ایک مرتبہ ہمالیہ کی ترائی میں سیر کر رہا تھا اور بالکل نہتتا تھا۔ اچانک ایک شیر میرے سامنے آ گیا۔ میں قطعی نہ گھبرایا اور اس سے کہا، ”واہ میاں شیر! کپڑے بھی نہیں پہنے، ننگ دھڑنگ ہی چلے آئے۔ بس پھر کیا تھا۔ شیر وہیں مارے شرم کے مر گیا۔“

- ۱۔ پہلی گپ میں کون سی بات ناقابل یقین ہے؟
- ۲۔ دوسری گپ سے روزمرہ تلاش کر کے لکھیے۔
- ۳۔ دونوں گپ باز کیا بتانا چاہتے ہیں؟

سرگرمی/منصوبہ:

- ۱۔ مختلف قسم کی مچھلیوں کی تصویریں حاصل کر کے انہیں اپنی بیاض میں چسپاں کیجیے اور ان کے بارے میں مختصر معلومات لکھیے۔
- ۲۔ مچھلی اور حضرت یونس سے متعلق مشہور واقعہ حاصل کر کے پڑھیے اور اپنے ساتھیوں کو سنائیے۔
- ۳۔ جھیل پانی کا ایک قدرتی ذخیرہ ہے۔ پانی حاصل کرنے کے اور بھی قدرتی اور مصنوعی ذرائع موجود ہیں۔ ان ذرائع کے نام معلوم کر کے لکھیے۔

ایک جملے میں جواب لکھیے:

- ۱۔ شفیق الرحمن کہاں پیدا ہوئے؟
- ۲۔ شفیق الرحمن کی کون سی کتابیں مشہور ہیں؟
- ۳۔ جھیل کے کنارے کس قسم کی کہانیاں پڑھی جاتی تھیں؟
- ۴۔ مصنف اور رونی جھیل کو کیوں عبور نہیں کر پاتے تھے؟
- ۵۔ ننھے میاں سونے سے پہلے کیا دعا مانگا کرتے تھے؟
- ۶۔ مچھلیوں کے متعلق کہا گیا جھوٹ کس طرح کھلا؟
- ۷۔ مصنف اور رونی کا مذاق کیوں اڑایا گیا؟

مختصر جواب لکھیے:

- ۱۔ جھیل میں مچھلیوں کے نہ ہونے کی کیا وجہ بیان کی گئی ہے؟
- ۲۔ جھیل کی سیر کا حال کس طرح بیان کیا گیا ہے؟
- ۳۔ بازار سے مچھلیاں کیوں خریدی گئی تھیں؟
- ۴۔ خریدی ہوئی مچھلیاں بلیوں نے کیوں کھائیں؟

تلاش و جستجو

سبق کی مدد سے درج ذیل جملے مکمل کیجیے:

- ۱۔ ذرا سی دیر میں ہم بھول جاتے کہ.....
- ۲۔ ہم قیاس آرائیاں کرتے کہ.....
- ۳۔ دوسرا کنارہ ایسا پُر سحر نقطہ معلوم ہونے لگتا کہ.....
- ۴۔ سب کے دلوں میں یہ خیال بیٹھ گیا تھا کہ.....
- ۵۔ پھر ایک روز کیا ہوا کہ.....

زور قلم

شکاری اپنے شکار کے قصے بڑھا چڑھا کر بیان کرتے ہیں یا کہیں ہانکتے ہیں۔ شکاریوں کے کئی لطیفے مشہور ہیں۔ اپنی پسند کا کوئی لطیفہ اپنے الفاظ میں لکھیے۔

مضارع

سبق ’آخری گلاب‘ میں آپ نے پڑھا ہے:
ایک دن ایاز نے پوچھا، ”کیا بڑا بڑا رہی ہو، دادی؟“
اس جملے میں ’بڑا بڑا‘ کا کام زمانہ حال میں جاری ہے۔
اب یہ جملہ دیکھیے:

ہم کل میچ دیکھنے جا رہے ہیں۔
اس جملے کے فعل ’جا رہے ہیں‘ سے ایسا معلوم ہوتا ہے کہ میچ
دیکھنے جانے کا کام جاری ہے لیکن یہ کام کل ہوگا۔ اس لیے یہ
جملہ زمانہ حال کا نہیں، مستقبل کا ہے۔ کچھ جملوں کے افعال سے
معلوم ہوتا ہے کہ ان کے کام کا وقت حال بھی ہو سکتا ہے اور
مستقبل بھی جیسے:

- ۱- چاہے کسی کے منہ میں پانی تک نہ جائے لیکن پہلے
تمھاری پوجا کرے۔
 - ۲- پر ماتما میری خطا معاف کر دے۔
 - ۳- ہنٹا ہے کہ ماروں قرولی۔
 - ۴- اللہ کرے آپ جلدی ٹھیک ہو جائیں۔
- ایسے زمانے کو جس سے حال اور مستقبل دونوں کا اظہار ہو،
اسے ’مضارع‘ کہتے ہیں۔ پڑھے ہوئے اسباق سے مضارع
کے جملے تلاش کر کے لکھیے یا ایسے ہی پانچ نئے جملے بنائیے۔

ذیل کی مثالوں کو پڑھ کر ان کے (افعال کے) زمانے پر غور

کیجیے۔

- ۱- دس گنا نفع پر ان کا مال کون خریدے گا؟
 - ۲- میں تو مانگ مانگ کر کھاؤں گی۔
 - ۳- بوڑھی کا کی میری آواز سنتے ہی اٹھ بیٹھیں گی۔
 - ۴- جو بولے گا، اس کو مزہ چکھا دوں گا۔
 - ۵- آخر لوٹ کر ادھر ہی سے گزرے گا۔
 - ۶- جب روٹیاں ختم ہو جائیں گی تو میں کیا کھاؤں گا؟
 - ۷- یہ سارے پھول جھڑ جائیں گے تو میری زندگی کا
چراغ بھی گل ہو جائے گا۔
- خط کشیدہ افعال سے معلوم ہوتا ہے کہ ان کا زمانہ ابھی آنے
والا ہے یعنی یہ سارے کام آنے والے وقت میں ہوں گے (ابھی
ہوئے نہیں ہیں) ایسے افعال کے زمانے کو ’زمانہ مستقبل‘ کہا
جاتا ہے۔
- پڑھے ہوئے اسباق سے زمانہ مستقبل کے پانچ جملے تلاش
کر کے لکھیے۔

ادبی لطائف

ہوں یا آپ؟“
داغ نے کہا، ”شعر تو بلاشبہ آپ ہی اچھا کہتے ہیں لیکن اس کا
کیا علاج کہ لوگ میرے ہی شعروں کو زیادہ پسند کرتے
ہیں۔“

کنہیا لال کپور ایک بار مولانا آزاد سے ملنے گئے۔ مولانا نے
ان کے لیے چائے تیار کی۔ کپور نے چائے کا ایک گھونٹ
لے کر منہ بنایا اور کہا، ”بے حد تلخ ہے۔“
مولانا نے مسکراتے ہوئے جواب دیا، ”پیسے جاؤ، پیسے جاؤ۔
سچ ہمیشہ ہی تلخ ہوتا ہے۔“

پنڈت ہری چند اختر نے طویل عرصے کے بعد عبد الحمید عدم
کو کسی مشاعرے میں دیکھا لیکن پہچان نہ سکے کیونکہ عدم
صاحب کافی فرہ اندام ہو چکے تھے۔ عدم نے انھیں دیکھ کر خود
آگے بڑھ کر کہا، ”پنڈت جی! میں عدم ہوں۔“ اختر صاحب
نے بے ساختہ کہا، ”اگر عدم کا یہ حال ہے تو وجود کیا ہوگا؟“

ایک صاحب جو داغ دہلوی کی مقبولیت اور شہرت کو حاسدانہ
نگاہوں سے دیکھتے تھے اور بزم خود بہت بڑے شاعر تھے،
ایک دن داغ دہلوی سے راہ میں مل کر کہنے لگے، ”حضرت!
آج میرا اور آپ کا فیصلہ ہو جائے۔ فرمائیے میں اچھا شعر کہتا